

መሠረተ ሃይማኖት አስራ አንደኛ ክፍል

መሠረተ ሃይማኖት 11ኛ

ክፍል

(ዕቅድ እምነት)

የመጀመሪያ ቅጂ

መሠረተ ሃይማኖት አስራ አንደኛ ክፍል

መክስተ ርዕስ(ይዘት)

መግቢያ	4
ምዕራፍ አንድ ዕቅድ እምነት	5
1.1 ዕቅድ እምነት ማለት ምን ማለት ነው?	5
1.2 ዕቅድ እምነት ታሪክ	8
1.3 ዕቅድ እምነት በመጽሐፍ ቅዱስ	13
1.4 የእቅድ እምነት አስፈላጊነት	14
የምዕራፉ ማጠቃለያ ጥያቄዎች	15
ምዕራፍ ሁለት በፈጣሪ መኖር ከማየምነት የሚነሱ ጥያቄዎች	16
2.1 ፈጣሪ ቢኖር ለምን በዓለም ላይ ክፉ እና አስቃቂ ነገሮች ይፈጠራሉ?	18
2.2 ፈጣሪ ቢኖር መኖሩን ለምን በተጨማሪው አናረጋግጥም?	20
2.3 መጽሐፍ ቅዱስ እና ሃይማኖት ሰዎች ፈርተው ያመጡአቸው ናቸውን?	24
የምዕራፉ ማጠቃለያ ጥያቄዎች	26
ምዕራፍ ሦስት ከእስልምና አማኞች የሚነሱ ጥያቄዎች	27
3.1 «ፈጣሪ አይወልድም አይወለድም» እና ምስጢረ ሥላሴ	28
3.2 ድኅነትን በተመለከተ የሚያነሱት ጥያቄ	31
3.3 ነገረ ክርስቶስን በተመለከተ የሚያነሱት ጥያቄ	32
የምዕራፉ ማጠቃለያ ጥያቄዎች	35
ምዕራፍ አራት ከፕሮቴስታንት የሚነሱ ጥያቄዎች	36
4.1 ክርስቶስን አማላጅ ስለ ማለታቸው	37

መሠረተ ሃይማኖት አስራ አንደኛ ክፍል

4.2 ቅዱሳንን አያመልዱም ስለ ማለታቸው-----	42
4.3 የእመቤታችን ቅድስት ድንግል ማርያም ክብር አለመቀበላቸው-----	46
4.4 ለመላእክት ስግደት አይገባም ማለታቸው-----	47
4.5 ቅዱሳት ሥእላት አለመቀበላቸው-----	48
4.6 ግለኝነትን ስለመስበካቸው-----	50
የምዕራፉ ማጠቃለያ ጥያቄዎች-----	52
ምዕራፍ አምስት የኢትዮጵያ ኦርቶዶክስ ተዋህዶ ቤተክርስቲያን አንዳንድ ጉዳዮች-----	53
5.1 ቤተ ክርስቲያኒቱ በዓላትን በማብዛት ሥራ ታስፈታለች ስለ መባለ-----	54
5.2 ቤተ ክርስቲያኒቱ ለኢትዮጵያ አለማደግ ተጠያቂ ነች ስለ መባለ-----	56
5.3 ቤተ ክርስቲያኒቱ ዘርና ቋንቋ ትለያለች ስለ መባለ-----	57
የምዕራፉ ማጠቃለያ ጥያቄዎች-----	60
ዋቢ መጻሕፍት-----	61

1st

መግቢያ

ዕቅደተ እምነት ማለት ዕቅደት እና እምነት ከሚሉት ሁለት ቃላት የተገኘ ሲሆን ዐቀብ (ጠበቀ) ከሚለው ግስ ዕቅደት መጠበቅ የሚል ትርጉም ሲሰጠን እምነት ማለት ደግሞ በእግዚአብሔር ማመንና መታመን የሚሉትን በውስጡ የያዘ ነው።

“እምነት ተስፋ ስለምናደርገው ነገር የሚያስረግጥ የማናየውንም ነገር የሚያስረዳ ነው። ዓለሞች በእግዚአብሔር ቃል እንደተዘጋጁ ስለዚህም የሚታየው ነገር ከሚታዩት እንዳልሆነ በእምነት እናስተውላለን።” ዕብ 11:1-3 ለምሳሌ የእግዚአብሔርን መኖር የምናረጋግጠው አይተን ሳይሆን መኖሩን በእምነት በመቀበል ነው። የእግዚአብሔርን (የሰማዩን) መንግስት አላየነውም እንዲሁም ክርስቲያኖች ሁላችን ተስፋ የምናደርጋት የዘላለም ሕይወት (መንግስተ ሰማያት) የምናውቃት በእምነት ነው። እምነት ይህንን ያላየነውን ነገር ያስረዳናል። ሳይንስ ይህንን እውነታ ሊቀበል እና ሊያስረዳ አይችልም። ምክንያቱም ሳይንስ በአብዛኛው በሰዎች እውቀት ልክ የቀረበ አንፃራዊ እውነታ ላይ ተመስርቶ የሚሰጥ ትንታኔ እና ብያኔ ሲሆን እምነት ግን በፍጹም እውነት የተመሰረተ ነው።

ክርስቶስ እራሷ የሆነላት የሐዲስ ኪዳን ቅድስት ቤተ ክርስቲያን ያለ ተግዳሮት የኖረችበት ዘመን የለም። ክርስቶስም አስቀድሞ “እኔን እንዳሳደዱኝ እናንተንም ያሳድዷችኋል።” በማለት ተናግሯል። በመሆኑም በየዘመናቱ የሚነሱባት ፈተናዎች እንደ አይነት መልክና ቅርጽ ባይኖራቸውም በግብ እና በዓላማቸው ግን ቤተ ክርስቲያንን ማዳከም ብሎም ማጥፋትን አንግበው ቤተ ክርስቲያንን ሲፈትኑ፤ ኖረዋል ይኖራሉም። ነገር ግን በተለያዩ ዘመናት የነበሩ የተነሱ የቤተ ክርስቲያን አባቶች እና ምዕመናን እግዚአብሔርን አጋዥ አድርገው ሐዋርያት ከጌታ የተማሩትን ለእኛም ያስተላለፉትን እውነተኛ እና ዘላለማዊ የሆነውን መሠረታዊውን አስተምህሮ ከውስጣዊ እና ከውጫዊ ተግዳሮቶች ተከላክሎ በማቆየት ረገድ ከፍተኛ ሚና ተጫውተዋል። በዚህም አቃቢያን እምነት በአስተምህሮአቸው፡-

- ያላመኑትን ወደ እምነት ማቅረብ ችለዋል።
- አምነው ሳለ በሃይማኖት ያልጠነከሩትን አጽንተዋል።
- አምነው በምግባር የጸኑትን በመጠበቅ ተጋድሎ ፈጽመዋል።

ምዕራፍ አንድ

ዕቅድ እምነት

ዓላማ

ተማሪዎች ይህንን ትምህርት ሲያጠናቅቁ

- የዕቅድ እምነት ምንነትን ይረዳሉ።
- የዕቅድ እምነት ጥቅምን እና አስፈላጊነትን በውል ይረዳሉ።
- በእቅድ እምነት ላይ የእነርሱ ድርሻ ምን እንደሆነ ይገነዘባሉ።

የመክፈቻ ጥያቄዎች

- ሦስቱን የቤተ ክርስቲያን ዓለም አቀፍ ጉባኤያት ዘርዝሩ።
- እምነትን ስለመጠበቅ የሚናገሩ የመጽሐፍ ቅዱስ ጥቅሶችን በመጻፍ ለመምህራቹ ተናገሩ።

1.1 ዕቅድ እምነት ማለት ምን ማለት ነው?

ዕቅድ እምነት ማለት በሁለት ቃላት የተዋቀረ ሲሆን ዕቅድ ማለት ዐቀብ፣ ጠበቅ፣ መጠበቅ፣ ጥበቃ የሚል ትረጉም አለው። እምነት ማለትም ሃይማኖትን፣ ማመንን የሚያመለክት ነው። ይኸው ማለት ፈጣሪ ዓለማት እግዚአብሔር መኖሩን እና የሚታየውና የማይታየውን ዓለም የፈጠረ የዚህች ዓለምም ፈጣሪና መጋቢ መሆኑን አምነን የምናመልክበት እምነትና አምልኮን በአንድነት አጣምሮ የያዘ ስርዓት ሃይማኖት ይባላል። የሃይማኖት መሠረትም የሚታየውንና የማይታየውን ዓለም የፈጠረ የእግዚአብሔርን ሀልዎት በእምነት መቀበል ነው። እምነት ስንል “በእምነትም ተስፋ ስለምናደርገው ነገር የሚያስረግጥ የማናየውንም ነገር የሚያስረዳ ነው።” ዕብ 11፡1 እምነት በአምላክ ላይ ተስፋ ማድረግ ነው። ይህ ዓይነቱ እምነት ሥራን ያስከትላል። ሰው በእምነት ሲኖር በእግዚአብሔር ቃል ይመራል። ምንም እንኳን ነገሩ የማይቻል ወይም የማይሆን ቢመስል አማኝ በእምነት ይታዘዛል። ሳይጠራጠርም ለእግዚአብሔር ክብር እየሰጠ እግዚአብሔር ቃሉን እንስኪፈጽም ድረስ በተስፋ ይኖራል። ለዚህ እንደምሳሌ የኖላን፣ የአብርሃምን፣ የሙሴን ሕይወት ማየት ይጠቅማል።

- ሰው በልቡ ሲያምን ይጸድቃል፤/ሮሜ 10፡9፣ ገላ 2፡16/

መሠረተ ሃይማኖት አስራ አንደኛ ክፍል

➤ የዘላለም ሕይወት ይኖረዋል፤ /ዮሐ 3፤16፤36 /

➤ መንፈስ ቅዱስንም ይቀበላል፤ /ዮሐዋ 2፤38፤ 191-7፤ ኤፌ. 2፤13/

እምነት የእግዚአብሔር ስጦታ ነው፤ ከመንፈስ ቅዱስም ይገኛል። /ገላ 5፤23፤ ኤፌ. 2፤8፤ 2ኛ ተሰ 2፤13/ እምነት ግን ብቻውን አያድንም ሥራ ያስፈልገዋል። አንድ ሰው እውነተኛ አማኝ መሆኑ የሚታወቀው በሥራው እንደሆነ ያዕቆብ በተረዳ ነገር ይነግረናል።/ ያዕ 2፤14-26/

ስለዚህ እምነት ለሰው ልጅ

➤ ፈጣሪ ዓለማት የሆነው እግዚአብሔር የሚገኝበት መንገድ ነው።

➤ ከእግዚአብሔር እና ከመላዕክት ጋር የሚገናኝበት መሰላሉ ነው።

➤ እግዚአብሔርን ደስ የምናሰኝበት ነው።

➤ በእምነት ጋሻነት የዚህ ዓለም ገዢ ከሆነው አጋንንትን ፆር የምንከላከልበት መሳሪያችን ነው።

➤ በስሜት ህዋሳቶቻችን ተመራምረን የማንደርስባቸውን የሚያስረግጥ ነው።

➤ የእግዚአብሔር ያልሆኑ ክፉዎች የማይሄዱበት የሕይወት ጎዳና ነው።

➤ ሕይወተ ሥጋና ሕይወተ ነፍስ የሚገኝበት ነው።

➤ የዘላለም አክሊልን የምንቀዳጅበት ነው።

ዕቅደተ እምነት ለሃይማኖታዊ አስተምህሮ ጥብቅና መቆም ነው። አንድ በሃይማኖት ውስጥ ያለ ሰው የሚከተለው የሃይማኖቱ አስተምህሮ ትክክለኛነቱን እና ከሰው አመክንዮአዊ አስተሳሰብ ጋር የማይጣረስ መሆኑን ለማሳየት የሚደረግ ሂደት ነው። በዚህ ሂደትም ሰዎች ያላቸውን የተዛባ አስተሳሰብ እንዲለውጡ የማሳመን ሥራ የመስራት ሂደት ነው። ዕቅደተ እምነት በሃይማኖት ውስጥ ካሉ እና እምነት ውሥጥ ካልሆኑ ለሚሰነዘሩ ጥቃቶችና የተሳሳቱ ትርጓሜዎች ለመከላከል ይጥራል። እንዲሁም የሌሎችን **ዕረተ ዓለማት** አስተምሕሮዎችን በመመርመር በእምነቱ ውስጥ ያሉትን ክርስቲያኖች እንዲፀኑ ሲያደርግ በአፍኦ ያሉትም ግንዛቤአቸው አድጎ የተዛባ አመለካከታቸው እንዲቃና እንዲሁም ወደ ቤተክርስቲያን እንዲመለሱ አይነተኛ በር ከፋች መንገድ ነው። ዕቅደተ እምነት ለተወሰኑ ግለሰቦች ወይም የሃይማኖት መሪዎች ብቻ የሚተውና የሚሰጥ ሳይሆን ሁሉም ክርስቲያን በተሰጠው መክሊት በተሰማራበት በማንኛውም የሥራ መስክ ተጋድሎን የሚጠይቅ በዚህ ፀጋ እግዚአብሔር

መሠረተ ሃይማኖት አስራ አንደኛ ክፍል

የሚገኝበት ነው። ዕቅዱም እምነትን የሚተገብረውም ሰው ዐቃቤ እምነት /የእምነት ጠባቂ/ ይባላል።

በሌላ በኩልም እቅዱም እምነት ስንል የሥላሴ ልጅነትን ያገኘ ክርስቲያን ሁሉ የእራሱን የመንፈስ ቅዱስ ማደሪያነት አስጠብቆ መቆየትንም አመለካከት ነው። የሰው ልጅ ከጥንተ ተፈጥሮ በበለጠ አኳኋን በሐዲስ ተፈጥሮ ሰውን እግዚአብሔር ምን ያህል እንደወደደው በልጁ በፈፀመው የማዳን ሥራ በተጨማሪም ተገልጿል። «እግዚአብሔር አንድያ ልጁን እስኪሰጥ ድረስ እንዲሁ ዓለምን ወደአልና» ዮሐ 3:16 በዚህም የሰው ልጆች ሁሉ በክርስቶስ አምነው በመጠመቅ በክርስትና ሕይወት እንዲኖሩ ተጠርተዋል፤ በክርስትና ሕይወት የሚኖር ደግሞ ክርስቶስን መምሰል ይጠበቅበታል። ክርስቶስን መምሰል ማለት በማሰብ ብቻ ሳይሆን በተግባርና በሚገለጥ ማንነት መታየት ነው። በመሆኑም በክርስቶስ ክርስቲያን የተባለ መንፈሳዊ ሰው በመንፈስ ቅዱስ ፈቃድና ኀይል ሕይወቱን የሚመራ ከሚታየው ፈቃድ ዓለም ራሱን ያራቀ በሕይወቱም የመንፈስ ቅዱስ ፈቃድ የሚነበብበትና በእግዚአብሔር ፈቃድ የሚመላለስ መንፈሳዊ ተጋድሎን እየተጋደለ እራሱን ከዘላለም ሞት የሚጠብቅ ማለት ነው።

እምነታችንን እንዴት እንጠብቅ?

- በመንፈሳዊነት፡- ሰው የመንፈስ ቅዱስ ማደሪያ የሆነውን ሰውነቱን ከኅጢአት ጠብቆ ፈቃድ እግዚአብሔርን በመፈጸም። 1ቆሮ 3:16-17 ።
- የቤተ ክርስቲያንን ዶግማ፣ ቀኖና እና ትውፊቷን ጠንቅቆ በማወቅና በመረዳት፤ (5ቱ አእማደ ቤተ ክርስቲያን 7 ምሥጢራተ ቤተ ክርስቲያን)
- ሕግና ትእዛዛቱን በማክበርና በመፈጸም፤ (10ቱ ትእዛዛትና 6ቱ ቃላተ ወንጌል....)
- በፈተና በመጽናት፤ በጸሎት በመትጋት (ሮሜ፤ 12፤12)፤
- ሁልጊዜ ከቃለ እግዚአብሔር ጋር በፆም በፀሎት እግዚአብሔርን በማሳሰብ
- ሁሉም በተሰጠው ጸጋና ኃላፊነት (ካህንም እንደ ካህን ፣ ምዕመኑም እንደ ምዕመን) የድርሻውን በመወጣት፤
- የነቢያትን፣ የሐዋርያትንና የቅዱሳን አባቶችንን ፍኖት በመከተል፤ (ይህ እስከ ሰማእትነት ዋጋ ሊያስከፍል ይችላል። ሰማእትነት ሲባልም የግድ በሰይፍና በእሳት መቃጠል ብቻ

መሠረተ ሃይማኖት አስራ አንደኛ ክፍል

አይደለም። እንቅልፍን በማጣት፣ ለመንፈሳዊ ሕይወት ጊዜን፣ ጉልበትንና ገንዘብን በመስጠት፣ በመራብና በመጠማት..... ሊሆን ይችላል)። እነዚህንና የመሳሰሉትን በመረዳት እምነታችንን መጠበቅ ይገባናል።

እምነታችንን ከማን እንጠብቅ ?

የቤተ ክርስቲያን ጠላቶች ከተግባራቸው የተነሳ የተለያዩ ስሞች ተሰጥቷቸዋል። ጌታችን መድኃኒታችን ኢየሱስ ክርስቶስ **ጽራውያን** ብሎ ሲገልፃቸው። በሐዋርያት አነጋገር ሀሰተኛ ወንድሞች (ቢጽ ሐሳውያን) በሊቃውንት አነጋጋር ደግሞ መናፍቃን ተብለው ተጠርተዋል። ስለዚህ እራሳችንን እና እምነታችንን መጠበቅ ያለብን።

1. ከሃሳውያን መምህራን
2. ከሃሳውያን የፍልስፍና አራማጆች «ሕይወት የሚገኝበትን ትምህርት የማይታገሉበት ዘመን ይመጣልና ነገር ግን ጆሮቻቸውን የሚያሳክክ ስለ ሆነ እንደ ገዛ ምኞታቸው ለራሳቸው አስተማሪዎችን ያከማቻሉ።» 2ጢሞ 4፥3
3. ወደ ቤተ ክርስቲያን የሐሰት ትምህርት ከሚያስገቡ ሁሉ ነው። «የሚመጣውም ያልሰበክነውን ሌላ ኢየሱስ ቢሰብክ ወይም ያልተቀበላችሁትን ልዩ ወንጌል ብታገኙ በመልካም ትታገላላችሁ» 2ቆሮ 11፡4

እንዲሁም «እውነተኛው መሠረት ኢየሱስ ክርስቶስ ነው። ነገር ግን ማንም በዚህ መሠረት ላይ እንዴት እንደሚያንጽ ይጠንቀቅ» 1ቆሮ 3፡11 ለእነዚህ አካላት መልስ በመስጠትና በመከላከል እምነት ይጠበቃል።

1.2 የዕቅደተ እምነት ታሪክ

የዕቅደተ እምነትን ታሪክን ስንመለከት አስቀድሞ እግዚአብሔር ፍጥረትን መፍጠርን በጀመረበት እለት በእለተ አሁድ የፈጠራቸውን መላዕክትን እናገኛለን። እግዚአብሔር መላዕክትን በመቶ ነገድ በዐሥር አለቃ በሦስት ከተማ አድርጎ ሳጥናኤልን ከሁሉ ከፍ አድርጎ ፈጥሮ ተሰወረባቸው። በዚያን ጊዜ «መኑ ፈጠረኝ ማን ፈጠረኝ» በማለት ታወኩ ሳጥናኤልም ወደታች ሲመለከት መላዕክትን አየ ወደላይ ቢመለከት ማንም የለም ከዚያም “እኔ ፈጠርኳችሁ” ልበላቸው ብሎ አለበ አላቸው በዚያን ጊዜ ቅዱስ ገብርኤል “ንቁም በበኅላዊነ አስክ ንረክቦ

መሠረተ ሃይማኖት አስራ አንደኛ ክፍል

ለአምላክነት የፈጠረንን እስከምናውቅ ድረስ በአለንበት ጸንተን እንቁም ብሎ በመናገር የመላዕክትን እምነት ጠብቋል።

በሕገ ልቦና ዘመንም ከአዳም ጀምሮ እምነትን እንዴት እንደጠበቁ መረዳት እንችላለን አዳም አባታችን በገነት ከብሮ ሲኖር እግዚአብሔር ሕግን ሰርቶለት ነበር እርሷን እንዲጠብቃት የተሰጠች ሕግ ነበረች ከእግዚአብሔር የሚገናኝባት ቢጠብቃት በሕይወት የምታኖር የመታዘዝ ህገ ነች። አዳምም ያችን ሕግ ባለመጠበቁ የሞት ሞት መጣበት እንደገናም ንስሐ ቢገባ እግዚአብሔር እንደሚያድነው ቃል ገባለት። አዳምም ቃልኪዳኑን በማሰብ በልቦናው በአለ ሕግ እግዚአብሔርን ማምለክን ቀጠለ። ለልጆቹም ለአቤል እና ለቃኤል እግዚአብሔርን ማምለክን መስዋዕት ማቅረብን አስተማራቸው። የአቤል መስዋዕት የተመረጠ የተወደደ መስዋዕት ነበርና በእግዚአብሔር ዘንድ ተቀባይነትን አገኘ እምነቱንም ጠበቀ። አዳም አባታችን በአቤል ፈንታ የተወለደለትን ሴትን በሥርዓት አሳድሳ እግዚአብሔርን እንዲያመልክ፤ መስዋዕትን እንዲያቀርብ፤ አዳም ከመላዕክት የተቀበለውን ወርቅ፤ እጣን፤ ክርቤውን እንዲጠብቅ አድርጎታል። እንደዚህ እያለ ሴት ለሄኖስ ሄኖስም ለቃይናን ቃይናንም ለመላልኤል መላልኤልም ለያሬድ ያሬድም ለሄኖክ ሄኖክም ለማቱሳላ ማቱሳላም ለላሜህ ላሜህም ለኖህ እየተቀባበሉ እና በእግዚአብሔር ማመንን ጠብቀው እስከ ኖህ ዘመን ድረስ።

በዚህ ጊዜም በድርሃይ የእግዚአብሔርን ትዛዝ የሚጠብቅ ኖህ እና ቤተሰቡ ብቻ ሆኑ። እግዚአብሔርም ኖህን በመርከብ አድኖ በንፍር ውሀ አጠፋቸው። ኖህም መስዋዕትን በማቅረብ ከእግዚአብሔር ቃል ኪዳንን ተቀበለ ሶስቱን ልጆቹን በየአህጉራቱ ተከፋፍለው መኖር ጀመሩ የያሬት የካም የሴም ልጆችም እግዚአብሔርን በዘነጉ ጊዜ እግዚአብሔርን ማምለክን ትተው ጣኦት አምላኪዎች ሆኑ። በዚያን ዘመን እግዚአብሔርም አብርሐምን አስነሳ። አብርሐምም የሐይማኖት መሠረት ተባለ እምነቱንም ፈልጎ አገኘ ሃይማኖትንም ጠብቆ ለልጁ ለይስሐቅ አስተማረ ይስሐቅም ለያዕቆብ ያዕቆብም ልጆቹ አስተላለፉ። እስከዚህ ዘመን ድረስ በልቦና እግዚአብሔር ባሳደረላቸው ሕግ ተመርተው እግዚአብሔርን አምልከዋል ።

በዘመነ ኦሪት እስራኤላውያን በልቦና የተጻፈላቸውን (ያሳደረላቸውን) ሕግ በዘነጉት ጊዜ የተፃፈ ሕግን በሙሴ አድሮ ሠራላቸው። እግዚአብሔርን ብቻ እንዲያመልኩ ሰንበትንም እንዲጠብቁ አደረገ። ከዚያም በመሳፍንቱ፤ በነቢያቱ፤ በካህናቱ በየዘመናቱ ሁሉ ሲስተምራቸው ኖረ በዚህ ዘመን እምነታቸውን ሲጠብቁ ጠብቀው ሲገኙ በሰላም በኢየሩሳሌም ሲያኖራቸው ሳይጠብቁ በቀሩ ጊዜ ደግሞ ስደትን ጦርነትን እያመጣባቸው ይኖሩ ነበር። በነቢያቱና በካህናቱ አድሮም እምነታቸውን እንዲጠብቁ መሲህ ክርስቶስንም መወለዱን እንዲጠብቁ ተስፋ እንዳይቆርጡ ሲያሳስባቸው ኖረዋል።

በዘመነ ሐዲስም ጌታችን ለሐዋርያቱም እምነታቸውን እንዲጠብቁ ከፍ ሲልም እንዲያስጠብቁ “ከፈሪሳውያን እርሾ ተጠበቁ” በማለት አስተምሯቸዋል። እንዲሁም በኋላ ዘመን የሚመጡ የበግ ለምድ የለበሱ በውስጣቸው ግን ተኩላ የሆኑ እንደሚመጡ ተናግሯል። «ተግባሩኬ

መሠረተ ሃይማኖት አስራ አንደኛ ክፍል

እምሐሳውያን ነቢያት እለ ይመጽኑ በአልባስ አባግዕ ወእንተ ውስጦሙስ ተኩላት ወመስጥ እሙንቱ። ማቴ፯፥፲፭ ብሎ ለሐዋርያቱ አስተምሯቸዋል። ጌታችንም ሃይማኖትን ለሐዋርያት ካስተማረ በኋላ በአይሁድ እጅ ተገርፎ፣ ተሰቅሎ፣ ተንሳኤውን ገልጦ ኪዳንን ለአርባ ቀናት አስተምሮ ካረገ በዐሥረኛው ቀን መንፈስ ቅዱስን ልኮላቸዋል። በስብከታቸውም አህዛብን በማሳመን ማህበረ ምዕመናንን በማብዛት ላይ ሳሉም ቢጽ ሐሳውያን የሚባሉ የቤተ ክርስቲያን ሰዎች በመምሰል ሐዋርያት ካስተማሩት ትምህርት ሌላ እንክርዳድ እየዘሩ ምዕመናንን ስላስቸገሩ (የሐዋ 15:1-5) ሐዋርያትም የእነዚህን መናፍቃን እንቅስቃሴ ለመግታት በ50 ዓ/ም በኢየሩሳሌም በመሰብሰብ በመንፈስ ቅዱስ መሪነት ቤተክርስቲያን የምትመራበትን ሕግ ለመጀመሪያ ጊዜ ሰርተው ክርስቲያኖችን በእምነት እንዲፀኑ አድርገዋል። (የሐዋ 15:6-29)

ከቅዱሳን ሐዋርያት በኋላ የተነሱት ሐዋርያን አበው እንደ ሐዋርያት ሁሉ ወንጌልን የሰበኩ መልዕክታትን የፃፉና ሲሆን ከእነዚህም መካከል ቅዱስ ቀሌምንጦስ ዘርም፤ ቅዱስ አግናጥዮስ ምጥው ለአንበሳ፤ ቅዱስ ፖሊካርፕ፤ ሰማዕቱ ጀስቲን እና ጦርጡሊያን እና ሌሎችም ታላላቅ አባቶች የክርስትናን ትምህርት ከመናፍቃን የቅሰጣ ትምህርት የጠበቁ አቃቤያን እምነት (አፖሎጅስት) ይባላሉ።

የዕቅበተ እምነት ታሪክ በታላላቅ ጉባዔያት

ከጥንት ጀምሮ መልኩን እና ቅርፁን እየቀያየረ የመጣው የመናፍቃን እንቅስቃሴ የቤተ ክርስቲያንን ህልውና በእጅጉ ሲፈትን ቆየይቷል። ይህ እኩይ ተግባራቸው በአስክንድርያና በአንጻሪያ በተቋቋሙት ታላላቅ መንፈሳዊ ትምህርት ቤቶች ሳይቀር ዘልቆ የገባ ነበር።

መናፍቃን የኑፋቄ ዘር ከመዝራታቸው በተጨማሪ ኢ-መንፈሳዊ የሆኑ የኑፋቄ ፍልስፍናቸውን በግልፅ እያራመዱ በመምጣታቸው አበው ሊቃውንት ለዚህ ችግር መፍትሄ ለመስጠት በተለያዩ ጊዜያትና ቦታዎች ታላላቅ ጉባኤያት እንዲካሄድ አድርገዋል። ከእነዚህም ዓለም አቀፍ ጉባኤያት ውስጥ ዋና ዋናዎቹ የሚከተሉት ናቸው።

የኒቂያ ጉባዔ፡-

ከአንጻሪያ መንበር የተገኘው አርዮስ «ወልድ ፍጡር ነው» የሚል የኑፋቄ ትምህርት ይዞ በተነሳ ጊዜ የተፍፃሜተ ሰማዕት ቅዱስ ጴጥሮስ ደቀ መዝሙር የነበረው እስከአስክንድርስ

መሠረተ ሃይማኖት አስራ አንደኛ ክፍል

(አሌክሳንድሮስ) ለቤተክርስቲያን የተጋደለ የቤተ ክርስቲያን ታማኝ አባት ሲሆን ዋናው የአሌክሳንድሮስ ተጋድሎና ታማኝነቱ የሚነገርለት የአርዮስ ክህደት በፈነዳ ጊዜ ነው።

በዚህም በ325 ዓ.ም በአሌክሳንድሮስ መሪነት በኒቂያ ሲኖዶስ የተሰበሰቡት 318 አባቶች (የእምነት ጠበቆች) አርዮስን መጽሐፍ ቅዱስ መሰረት አድርገው ከስህተቱ እንዲመለስ መክረውት አልመለስ ስላለ እርሱን እና ትምህርቱን ካወገዙ በኋላ ቀኖና ቤተክርስቲያንን ሰርተው “አንቀፀ ሃይማኖትን” አፅንተው ከኑፋቄ ትምህርት ተከላክለዋል።

የቁስጥንጥንያ ጉባዔ፡-

በቤተ ክርስቲያን ላይ የተቃጣው የምንፍቅና ትምህርት ቤተ ክርስቲያንን በማወኩ የተፈጠረውን ችግር ለመፍታት የቤተ ክርስቲያን አባቶች በቁስጥንጥንያ በ381 ዓ.ም 150 ኤጲስ ቆጶሳት የተሳተፉበት ጉባዔ ተካሂዶ መናፍቃን እና እንግዳ ትምህርታቸው ተወግዟል። ጉባኤውም በዋናነት “መንፈስ ቅዱስ ሕጽጽ (ፍጡር) ነው” ያለውን የመቅዶንዮስን የሐሰት ትምህርት ለማውገዝ ቢሆንም «ቃለ እግዚአብሔር የተዋሐደው ሥጋን እንጂ ነፍስን አይደለም» ላለው ለአቡሊናሪዎስ መልስ ሰጥተዋል፤ እንዲሁም «ቃለ እግዚአብሔር የተዋሐደው የአዳምን ሥጋ ሳይሆን ሌላ በቅድምና የነበረን ሥጋ ነው» ለሚሉ መናፍቃን ተገቢውን መልስ ሰጥተዋል።

የጉባዔው ሊቀ መንበርም ጢሞቴዎስ (ዘአልቦ ጥሪት) የተባለው የአሌክሳንድሮስ ሊቀ ጳጳስ ሲሆን በዚህም የኒቂያ ጉባዔን ውሳኔ አፅንተው “አንቀፀ ሃይማኖት” ላይ መንፈስ ቅዱስ ከአብና ከወልድ እኩል እንደሆነ ቃል ሥጋ ሲሆን ሥጋና ነፍስን መዋሀዱን መጽሐፍ ቅዱሳዊ ማስረጃ በማቅረብ ሃይማኖትን አፅንተዋል።

የፌሶን ጉባዔ፡-

በዚህ ጉባዔ በሊቀ ጳጳሱ በንስጥሮስ ይስፋፋ የነበረውን የሁለት አካል ትምህርት እና ድንግል ማርያምም እመ አምላክ አትባልም የሚል የኑፋቄ ትምህርት 200 የሚሆኑ ደጋግ የቤተ ክርስቲያን አበው በ431 ዓ.ም ጉባዔ አሰናድተው የስህተት ትምህርቱን መጽሐፍ ቅዱስን መሠረት አድርገው ውድቅ በማድረግ እርሱን እና ትምህርቱን አውግዘው ቤተ ክርስቲያንን አፅንተዋል። ለንስጥሮስ ክህደት መልስ በመስጠት ቅዱስ ቂርሎስ የላቀውን ድርሻ ይይዛል።

እቅበተ እምነት በዘመናችን

መሠረተ ሃይማኖት አስራ አንደኛ ክፍል

የኢትዮጵያ ኦርቶዶክስ ተዋህዶ ቤተ ክርስቲያን ከሐዋርያት ክርስትናን ተቀብላ ህዝቡን በሃይማኖት አፅንታ በምግባር አንፃ ኢትዮጵያን እንደ አገር ያቆየች ጥንታዊት ቤተ ክርስቲያን ናት። ቢሆንም በተለያዩ ጊዜያት የውስጥና የውጪ ጠላትና መናፍቃን የሚችሉትን ሁሉ ፈተና በያደርሱባትም በእግዚአብሔር ጥበቃ፤ በሊቃውንቱ ጥንካሬ እና ተጋሎ፤ በአማኝያኑ ፅናት ዘመናትን ተሻግራ ጠላትን ድል አድርጋ እዚህ ደርሳለች። ቤተ ክርስቲያናችን ካላለፈቻቸው ፈተናዎችና አቃቢያን እምነት ተጋድሎ ከተስተዋለበት አንዱ ለአብነት ያህል የአፄ ሱስንዮስ ልጅ አፄ ፋሲል ሲነግስ ካቶሊካውያንን አባሮ ሃይማኑን ቢመልስም ካቶሊካውያን ተክለውት የሄዱት የቅባትና የፀጋ እምነት ሊቃውንትን ሲያከራክር እና ሲከፋፍል የነበረው የምንፍቅና ትምህርት እስከ 20ኛው መ/ክ/ዘ ድረስ ቢቆይም በኢትዮጵያውያን አቃቢያን እምነት ሊቃውንት ተጋድሎ እና መስዋዕትነት በቦሩ ሜዳ እልባት አግኝቷል። ከዚያም በኋላ በተለያዩ ወቅት ማለትም ጊዜንና ወቅትን እየጠበቁ በቤተ ክርስቲያን ላይ በአፍም በመፃፍም ለሚነሱ የምንፍቅና አስተምህሮዎች የቤተ ክርስቲያን አባቶችና መምህራን መልስ ሰጥተዋል። ለአብነት ያህልም ሊቀ ብርሃናት አድማሱ ጀገበሬ “መድሎተ አሚን” በተሰኘው መጽሐፋቸው እንዲሁም በዘመናችን በመ/ር ያረጋል አበጋዝ ተከታታይ ሦስት ክፍሎች ባሉት “መድሎተ ጽድቅ” መጽሐፍ የፕሮቴስታንቱ ዓለም ለሚያነሳው ጥያቄዎች በቂ የሆነ መጽሐፍ ቅዱሳዊ ምላሽ ሰጥተውበታል።

በአጠቃላይ የዕቅደተ እምነትን ታሪክ ስንመለከት በዓለመ መላዕክት የነበረው በዘመነ ህገ ልቦና በዘመነ ኦሪት እንዲሁም በሐዲስ ኪዳን ብለን መየት እንችላለን። በሐዲስ ኪዳን ያለውን ደግሞ ከኢአማኝያን ጋር የነበረ ችግር “ፈጣሪ የለም” የሚሉ ሰዎች የተለያዩ የምንፍቅና ሐሳቦችን ይዘው የሚነሱ ሰዎች አሪዮስና ተረፈ አሪዮሶች /ግኖስቲኮች/ “ሁለት ባህርይ” ባዮች እነዚህ ሁሉ እንደዚሁም በስድስተኛው ክፍለ ዘመን የተነሱት መሐመዳውያን **ተንባላት** የሚያነሷቸውን ጥያቄዎችን በእውነት ላይ ተመርኩዘው አባቶቻችን ምላሽ ሲሰጡበት የነበረ ነው። ከአስራ ስድስተኛው መቶ ክፍለ ዘመን በኋላ ደግሞ ከሳይንሳዊ አስተሳሰቦች ለሚነሱ ሃሳቦች ምላሽ በመስጠት ሃይማኖትን ጠብቆ ማስጠበቅን ይመለከታል።

1.3 ዕቅደተ እምነት በመጽሐፍ ቅዱስ

በብሉይ ያለውን የአበውን እምነት ሐዋርያው ቅዱስ ጳውሎስ በዕብራውያን መልእክቱ ላይ በዝርዝር አስቀምጦልናል።/ዕብ 11፤1- ፍጻሜ/ በመጽሐፍ ቅዱስ ዕቅደተ እምነትን ስንመለከት እራሱ ጌታችን በማቴ ፲፮፥፮ “ዕወቁ ከፈሪሳውያንና ከሰዶቃውያን እርሾ ተጠበቁ” በማለት ሲስጠነቅቅ እንመለከታለን። የሰዶቃውያን እና የፈሪሳውያን እርሾ የተባለውም ትምህርታቸው እንደሆነ «ከፈሪሳውያንና ከሰዶቃውያን ትምህርት ነው።» በማለት አራሱ ጌታችን ይነግረናል። ማቴ፲፮፥፲፪ ስለዚህም ጌታ በማቴዎስ ሃያ ሶስት ሲናገር “ፈሪሳውያን በሙሴ መንበር ተቀምጠዋል፤ ነገር ግን የሙሴን ህግ አይሰሩም፤ ስለዚህም የሚሏችሁን ስሩ የሚያደርጉትን አትስሩ” በማለት አስተምሯል።

እንዲሁም “ኢትዮጵያ መምህረ በዲበምድር እስመ አህዱ ውእቱ መምህርክሙ፤ በምድር ላይ መምህር አይኑራችሁ መምህራችሁ አንድ ነውና” ማቴ ፳፻፥፳ በማለት ይናገራል ምድራዊ መምህር መከልከሉ ለጣኦት ስገዱ ሃይማኖታችሁን ካዱ የሚል መምህር አይኑራችሁ ማለቱ ነው አንድም ከፈላስፋ መማር እንዳይገባ ሲናገር ነው። እንደዚሁም በማቴዎስ ወንጌል ምራፍ ዘጠኝ እንደምናገኘው የዮሐንስ ደቀመዛሙርት የክርስቶስን መምጣት ይረዱ ዘንድ ዮሐንስ ጌታን ሔደው የሚመጣው እርሱ መሆኑን ጠይቀውት ነበር እርሱም ሂዱና ያያችሁትንና የሰማችሁትን ለዮሐንስ ንገሩት እውራን ያያሉ አንኳሳን ይድናሉ ለምፃሞች ይነሳሉ ደንቆሮዎች ይሰማሉ ሙታንም ይነሳሉ ለድሆች ወንጌል ይሰበካል በኔም የማይሰናከል ብጽዕ ነው። በማለት ሲነግራቸው እናገኛለን ይህም በአራት ስለክርስቶስ መምጣት የተነገረው ነበር ስለዚህም የትንቢትን ቃል የጠበቀ ክርስቶስ ጋር ይደርሳል እንደ ዮሐንስ።

ለጠየቁን ሁሉ መልስ መስጠትና ሐይማኖትን መጠበቅ እንደሚገባ ደግሞ ሐዋርያው ቅዱስ ጴጥሮስ በ፩ኛጴጥ፻፲፭ ላይ እንዲህ ይለናል። “በእናንተ ስላለ ተስፋ ምክንያት ለሚጠይቁችሁ ሁሉ መልስ ለመስጠት ዘወትር የተዘጋጃችሁ ሁኑ” በማለት ያስቀምጥልናል። በዚህም እንደምንረዳውም በየዘመኑ ለሚነሱ የኢአማኒያን ጥያቄዎች መልስ መስጠት እንደሚገባ ነው።

ሐዋርያው ቅዱስ ጳውሎስም ፩ኛጢሞ፮፥፳ “ጢሞቴዮስ ሆይ በውሸት እውቀት ከተባለ ለአለም ከሚመች ከንቱ ከመለፍለፍ እና መከራከር እየራቅህ የተሰጠህን አደራ ጠብቅ” በማለት ሲመክረው እነገኛለን። በዚህም በዓለም ላይ እንደውቀት ከሚቆጠሩ የማይጠቅሙ ከንቱ እውቀት ውስጥ እንዳንገባ ይነግረናል። ሐዋርያው በዚህ አያበቃም በዕብራውያን ፬፥፲፬ “ጸንተን ሃይማኖታችን እንጠብቅ” በማለት ያስጠነቅቀናል።

1.4 የዕቅድ እምነት አስፈላጊነት

የሰው ልጅ የተፈጠረው ለምስጋና እና የእግዚአብሔርን መንግሥት ለመውረስ ነው። መንግሥቱን ለመውረስ ደግሞ ለሕጉ መገዛት፣ ትዕዛዙን ማክበር እና መፈጸም ይኖርበታል። ይህን ለማድረግም ማመንና ያመነውንም እምነት በአግባቡ መጠበቅ ይገባዋል። እምነቱንም የመጠበቁ ጥቅም

- በዚህም ሆነ በወዲያኛው ዓለም ከእግዚአብሔር ጋር ለመሆን፤
- እንደ ሰው ተፈጥሮ እንደ ሰው ለመኖር (ይልቁንም እንደ ክርስቲያን ለመኖር) ፤
- ራስን ከክፉ ሥራ ለመጠበቅ፤
- ከዲያቢሎስ ባርነት ለመላቀቅና ከጥፋት ለመዳን፤
- ቤተሰብን፣ ቤተ ክርስቲያንን እና አገርን ለመጥቀም፤
- ትውልድን ለማዳን (ከሥነ ምግባርና ከሥርዓት ውጪ እንዳይኮን)፤

ዕቅድ እምነት ቀዳሚውና ወሳኝ ጉዳይ ነው። ይህ ካልሆነ ግን ለክብር ተፈጥረን እንዳልተፈጠርን ሆነን መጨረሻችን የዘላለም ሞት ይሆናል።

አንድ ሰው በዚህ ሲኖር ማመኑ ብቻ በቂ አይደለም ከእግዚአብሔር ጋር ለመኖርም ሆነ ከዘላለም ፍርድ ለመዳን ያለ አንዳች አስገዳጅነት በፍቅር ሆኖ፣ በተሰጠው ነፃ ምርጫ ተጠቅሞ እምነቱን በተግባር በማሳየት መጠበቅ ይኖርበታል።

እምነትን መጠበቅ መጽሐፍ ቅዱስ የሚያዘውና ክርስቲያናዊ ኃላፊነትም ጭምር ነው። 1ኛጴጥ 3:15፤ መክ 8:5፤ 1ጢሞ 1:18 ለእምነታችንም ጥብቅና ስንቆም አስቀድመን በሚገባ ማወቅና የሌሎችንም ትምህርት ትክክል አለመሆኑን ማስረዳትና ማሳመን ይገባናል። ሌጌ 4:12-13፤ ሮሜ 1:28፤ ምሳ9:28 በእቅድ እምነት ውስጥ ከሚከናወኑ ተግባራትም መካከል ያላመኑትን አስተምሮ ማሳመን፣ ያመኑትን ማጽናት፣ የጸኑትን መጠበቅ ነውና ሰዎችን ከክህደት መጠበቅና ከዘመን አመጣሽ ማንነት ወረራ ለመዳን እቅድ እምነት አስፈላጊ ነው።

መሠረተ ሃይማኖት አስራ አንደኛ ክፍል

የመወያያ ጥያቄ

- እቅብተ እምነት ስንል ያሉትን ማዕናት እና ከበረኝ ቤተ ክርስቲያን የወጡትን መመለስ እንደሆነ ግልፅ ነው። ስለዚህ በሌላ እምነት ውስጥ ያሉትን ከመመለስ አንፃር የወጣቱ ድርሻ ምን መሆን መሆን አለበት?

የምዕራፉ ማጠቃለያ ጥያቄዎች

ትክክለኛውን መልስ የያያውን ፊደል ምረጡ።

- እምነታችንን እንዴት እንጠብቅ?
ሀ. በመንፈሳዊነት
ለ. ህግንና ትእዛዛትን በመፈጸም
ሐ. ጥብቅና በመቆም
መ. ሁሉም
- የጉባዔ ኒቅያ ሊቀ መንበር
ሀ. ቅዱስ ቂርሎስ
ለ. እለእስክንድሮስ
ሐ. ጢሞቴዎስ
መ. መልሱ የለም
- በዘመናችን መጻሕፍትን በመጻፍ ለእምነት ጥብቅና ከቆሙት መካከል የሆነው የቱ ነው?
ሀ. ሊቀ ብርሃናት አድማሱ ጀንበሬ
ለ. መ/ር ያረጋል አበጋዝ
ሐ. ሀ እና ለ
መ. ሁሉም
- ስለ ዕቅብተ እምነት ከሚያስረዱ ጥቅሶች መካከል ያልሆነው የቱ ነው?
ሀ. 1ኛ ጴጥ 3፡15
ለ. ማቴ 16፡12
ሐ. 1ኛ ጴጥ 2፡22
መ. 1ኛ ጢሞ 6፡20
- የዕቅብተ እምነት አስፈላጊነት
ሀ. ያላመነትን አስተምሮ ለማሳመን
ለ. ያመነትን ማጽናት
ሐ. የጸነትን መጠበቅ
መ. ሁሉም

አጭር መልስ ስጡ።

- እምነትን መጠበቅ ለምን አስፈለገ? እንዴትስ ይጠበቃል?
- በእቅብተ ዕምነት በምናካሂድበት ወቅት ሊያጋጥሙ የሚችሉ ፈተናዎችን ዘርዝሩ።
-

ምዕራፍ ሁለት

በፈጣሪ መኖር ከማያምኑ የሚነሱ ጥያቄዎች

ዓላማ

ተማሪዎች ይህንን ምዕራፍ ተምረው ሲጨርሱ

- በፈጣሪ መኖር ላይ ጥርጣሬና ጥያቄ ለሚያነሱ ከሃዲያን መልስ መስጠት ይችላሉ።
- መጽሐፍ ቅዱስና ሃይማኖት ሰዎች ፈርተው የፈጠሩዋቸው አስተሳሰቦች አለመሆናቸውን በማስረጃ ማብራራት ይችላሉ።

የመክፈቻ ጥያቄዎች

- በፈጣሪ መኖር ላይ ጥያቄ ከሚያነሱ ቡድኖችን መካከል የምታቋቋሙን ዘርዝሩ።
- ስለፈጣሪ መኖር የሚስረዱ የመጽሐፍ ቅዱስ ጥቅሶችን ዘርዝሩ።

በፈጣሪ መኖር (ሃልዎተ እግዚአብሔር) ላይ ጥያቄ የሚያነሱ፤ የሚጠራጠሩና የለም ብለው የሚክዱ በተለያዩ ጊዜ ተነስተው የነበሩና አሁንም ያሉ ኢአማንያን አሉ። እነዚህ ኢአማንያን የሚያነሷቸውን ጥያቄዎች ወይም ሐሳቦች ከማየትና ሃሳቡን መዝኖ መልስ ከመስጠት በፊት ጥቂት ስለ ከሃድያኑ እና የክህደቱን ሐሳብ ማየት ተገቢ ነው።

ሀ. ኢአማንያን

ኢአማንያን እግዚአብሔር ወይም ፈጣሪ የለም ብለው የሚያምኑ/ ሃልዎተ እግዚአብሔርን/ የሚክዱ ናቸው። ክብር ይግባውና እግዚአብሔር አምላክ የነበረበት ጊዜ አልነበረም ወደ ፊትም አይኖርም ከሚለው ጥንታዊ የክህደት አስተምሮ ጀምሮ በዋናነት የሚታወቀው “ፈጣሪ አፈታሪካዊ ነው” ብሎ ካስተማረው ጀምሮ ፈጣሪ የሚባለውም ቅጥት ነው፤ የመጣውም ያልበሰለ አዕምሮ ካላቸው ኋላቀር ማህበረሰብ ውስጥ ነው። ሚቶሎጂካል ኤቲከት በመባል የሚታወቀው ፍሬዴሪክ ኒቼ ነው። ኒቼ እግዚአብሔር በአንድ ወቅት ነበረ፤ ሞቷል፤ ቀብረነዋል፤ አሁን የለም፤ አይሰራምም ብሎ ያስተምር የነበረ ከሐዲ ነው። ይህንን ክህደት ያስፋፋው ሌላው ከሐዲ ቶማስ አልቲዘር ሲሆን እርሱም ፈጣሪ ከቋንቋና ከሐሳብ ጋር ብቻ

መሠረተ ሃይማኖት አስራ አንደኛ ክፍል

የተያያዘ ነው እንጂ ፈጣሪ እራሱ በመከራና በስቃይ ውስጥ አልፎ በሞት ተሸንፏል አሁን የለም ብሎ የሚያምን ነው።

ለ. አግኖስቲሲዝም

የዚህ ክህደት አራማጆች የሚያነሱት ሐሳብ ቁሳዊ ብቻ የሚል ነው። እግዚአብሔርን በተመለከተ የሚናገሩት «የሰው አእምሮ ስለ ፈጣሪ ምንም ለማለት ብቁ አይደለም» የሚል ነው። በአግኖስቲሲዝም አስተምህሮ ፈጣሪ መኖር አለመኖሩን አናውቅም፤ የፈጣሪ ተፈጥሮ፤ ባህሪና፤ አኗኗር ምንም ምንም አይታወቅም። መኖር አለመኖሩም ማረጋገጥ አንችልም ስለዚህ አናውቀውም አንጨነቅም፤ በቃ እንለፈው... ወዘተ የሚል እይታ አላቸው። የዚህ ክህደት አስተማሪ ዴቪድ ሁም ይባላል።

ሐ. ዴይዝም

ዴይዝም ማለት “እግዚአብሔር ዓለሙን ፈጥሮታል ነገር ግን ብላ ተባላ ብሎ ትቶታል።” የሚል አስተምህሮ ያላቸው ናቸው። ፈጣሪ አለ ነገር ግን ዓለሙን አያስተዳድረውም፤ አይመግበውም፤ የሚሉ ሲሆን ለክህደታቸው እንደ ምክንያትነት የሚያቀርቡት በባህሪው መልካም የሆነ ሁሉን ቻይ አምላክ ይህን ዓለም የሚያስተዳድረው ቢሆን እንዴት በዚህ ልክ ክፋት ይሰፍናል? ፍትህ ይጠፋል? ንጹሃን እንዴት ያለ ሃጢአታቸው ያልቃሉ? ሰይጣንን ስለምን አያጠፋውም? ... ወዘተ የሚሉ ጥያቄዎችን በማንሳት ነው።

በፈጣሪ መኖር ያምን የነበረው ማኔ ነገር ግን በአህያው መጥፋት መነሻነት ፈጣሪን አምነዋለሁ አህያዬንም ያገኛልኛል ያመጣልኛል በሚል ትምክህት ሲጠባበቅ በአህያው አለመገኘት ክዶ ይህ ዓለም ሰራኤ መጋቢ የለውም በማለቱ ተከታዮቹና የዚህ ሃሳብ አራማጆች መነናወያን ይባላሉ።

የፈጣሪን መኖር ከማያምኑት የሚነሱ ጥያቄዎች

- ፈጣሪ ቢኖር ለምን በዓለም ላይ ክፉ እና አስቃቂ ነገሮች ይፈጠራሉ?
- ፈጣሪ ቢኖር መኖሩን ለምን በተጨባጭ አናረጋግጥም?
- መጽሐፍ ቅዱስና ሃይማኖት ሰዎች ፈርተው ያመጡአቸው ናቸው። የሚሉ ይገኙበታል።

መሠረተ ሃይማኖት አስራ አንደኛ ክፍል

ከላይ የቀረቡትን ጥያቄዎች ወይም ክህደቶችና በተጨማሪም ፈጣሪ ዓለሙን ፈጥሮ ትቶታል። ከሚሉት በተጨማሪ የፈጣሪን መኖር በተጨማሪ ማረጋገጥ ስለማንችል የለም ብንል ይቀላናል። የሚሉት ሰነፎች፤ አሊያም ሊኖርም ላይኖርም ይችላል ወይም ቢኖርም ባይኖርም ግድ የለንም የሚሉትን ጨምሮ በሃልዎተ እግዚአብሔር ላይ የሚነሱ ጥያቄዎች ከዚህ ቀጥሎ ይብራራሉ።

2.1 ፈጣሪ ቢኖር ለምን በዓለም ላይ ክፉ እና አስቃቂ ነገሮች ይፈጠራሉ?

ፈጣሪ ቢኖር ለምን በዓለም ላይ ክፉ እና አስቃቂ ነገሮች ይፈጠራሉ? የሚለው ሃሳብ የኢአማኒያኑ አንዱ ጥያቄ ሲሆን በኢአማኒያኑ ስሌት ፈጣሪ መልካም ከሆነና ሁሉን ማድረግ የሚችል ከሆነ ለምን ክፋትን አያስወግደውም? መክራና ሰቆቃስ በዓለም ለምን ሞላ? የሚል ጥያቄ ያነሳሉ። ለዚህ የዚህ ጥያቄ መነሻ የክፋትን መነሻና ምንጭ ካለማወቅና የችግርና የመክራን ትርጓሜ ካለመረዳት የመነጨ ነው። እግዚአብሔር የፈጠረው ፍጥረት በሙሉ መልካም ነው፤ ምንጩ እግዚአብሔር መልካም ነውና። “እግዚአብሔርም ያደረገውን ሁሉ አየ እነሆም እጅግ መልካም ነበረ።”ዘፍ 1-31

እዚህ ጋር የክፋትን በዓለም መኖር ምንጩንና ምክንያቱን መረዳት ያስፈልጋል። እግዚአብሔር የፈጠረውን ፍጥረት በተለይም ሰውንና መላዕክትን አዋቂ አድርጎና ከነጻ ፈቃድ ጋር ነው። ስለዚህ ሰውና መላእክት በተሰጣቸው እውቀት በነጻ ፈቃዳቸው በምርጫቸው የሚኖሩ እንጂ ፈጣሪ አምላክ እንደ ማሸን አስቀድሞ ባዘጋጀላቸው መርሐ ግብር(ፕሮግራም) የሚኖሩ አይደሉም። ሰው እና መላእክት በፈጠራቸው አምላክ እንደ ሮቦት ቀድመው ተሞልተው(pre-programed) የሚንቀሳቀሱ አይደሉም። አንዳንዶች ሲናገሩ ዓለም የቴክኒክ መድረክ ናት ሰዎች ደግሞ ተዋንያን ናቸው፤ ደራሲና አዘጋጁ ፈጣሪ ነው ይላሉ። ይህ በጣም መጥፎ የክህደት አስተምህሮ ነው። እግዚአብሔር ሁሉን አዋቂ አምላክ ነው፤ የምንሆነውን ያውቃል እንጂ የምንሆነውን አስቀድሞ ወስኖታል ማለት አይደለም። የምንሆነውን ፈጣሪ አስቀድሞ ከወሰነ ለጥፋታችን አስቀድሞ በወሰነብን ነገር እየቀጣን ነው ማለት ነው። ይህ ደግሞ መርጠን ባላጠፋነው (ከኛ ፈቃድ እና ምርጫ ውጭ በሆነ ነገር) መኮነናችንም ሆነ መጽደቃችን እግዚአብሔርን ፍትህሃዊ አምላክ አያሰኘውም። ስለዚህ ክፋት ሰው በነጻ ፈቃዱ መርጦ

መሠረተ ሃይማኖት አስራ አንደኛ ክፍል

ያመጣው ችግር ነው። ሣጥናኤል ከብርሃናዊ መልአክነት ሰይጣንነትን እንደመረጠ፤ አባታችን አዳም በነገት ሳለ ከሕይወት ይልቅ ሞትን እንደመረጠ፤ ከሐዋርያት መካከል ይሁዳ ከተመረጠ በኋላ አገልግሎቱን በገዛ ራሱ እንደተዋት ሐዋርያት ምትኩን ማቲያስን ሲመርጡ በጸሎታቸው ተናግረዋል።የሐዋ.ሥራ1፤-24-2

በምድር የመከራ መብዛት የክፉዎች በምድር ተደላድለው ሲኖሩ ሲታይ ንጹሃንና ምንም ያልበደሉ ህጻናት ግፍ ሲሰራባቸውና ሲሰቃዩ ሲታይ ቅን ፈራጅ አምላክ አለ ወይ ብሎ ሰው ሊጠይቅ ይችላል። አንዳንዴም እግዚአብሔር ትቶናል እንላለን። ይህን ከሚያስረዱን የመጽሐፍ ቅዱስ ታሪኮች አንዱ የጌዲዎን ታሪክ ነው። መሣ ምዕራፍ 6 ላይ እንደምናነበው ምድያማውያን በእስራኤል ላይ ሰልጥነውባቸው ሳለ መስፍኑ ጌዲዎን በወይን መጭመቂያ ጉድጓድ ውስጥ ሆኖ እህል ሲወቃ የእግዚአብሔር መልአክ ወደ እርሱ መጥቶ «እግዚአብሔር ካንተ ጋር ነውና አንተ ኃያል ሰው ከዚህ ውጣ» ሲለው ጌዲዎን ግን « እርሱ ከኛ ጋር ከሆነ ይህ ሁሉ ለምን ደረሰብን?» አለ። እዚህ ላይ ልብ ልንለው የሚገባው ነገር መልአኩ ለጌዲዎን የተናገረው « እግዚአብሔር ከአንተ/ ከእናንተ ጋር ነው» የሚል ነው። በጊዜው ግን እነ ጌዲዎን ከእግዚአብሔር ጋር አልነበሩምና ያ ሁሉ መከራ ደረሰባቸው። ሌላው አስረጂ ታሪክ የሰብአ ትካት (የጥፋት ሰዎች) ታሪክ ነው። በኖህ ዘመን የነበሩ ሰዎች ሁሉ ኃጢአት (ያልተገባ ሥራ) በማድረጋቸው በንፍር ውሃ ጠፍተዋል።ዘፍ5-9 በሮሜ 8-31 «እግዚአብሔር ከእኛ ጋር ከሆነ ማን ይቃወመናል?» እንዳለ ቅዱስ ጳውሎስ ከእርሱ ጋር መሆናችንን ማረጋገጥ ይገባናል።

ስለዚህ ይህንን ጥያቄ ለሚያነሱ ሰዎች ጥያቄውን ከማንሳታቸው በፊት ራስን መመርመር፤ ከእግዚአብሔር ጋር መሆናችንን ማረጋገጥ ይገባል እንላለን። ሁል ጊዜ ማወቅና መረዳት ያለብን እግዚአብሔር ሰውን የፈጠረው እንዲጠፋ አለመሆኑን ነው። እንዲሁም ክብሩን እንዲወርስ ወደና ፈቅዶ እንጂ ዮሐ 3፤17 (በዚህ ኃይለ ቃል ውስጥ ዓለም ያለው ሰውን ነው)

የዓለም ሰላም ማጣት፤ ረሀብና ጦርነት መከሰት ምክንያት ራሱ የሰው ልጅ ነው። ስለዚህ እግዚአብሔር ላይ እጃችንን ከማንሳታችን በፊት ቆም ብለን ራሳችንን ልንመረምር ይገባናል። ዮሐ12፤ 47 በሌላ ስፍራም «ካንተ የተነሳ ምድር እሾህና አሜኬላ ታብቅል» የሚለውን ማየት ይቻላል።ዘፍ 3፤13

መሠረተ ሃይማኖት አስራ አንደኛ ክፍል

ምሳሌ፡- አንድ አባት ልጁ ሥራ አላሰራ ብሎ ሲስቸግረው የዓለም ካርታ የታተመበትን ከመጽሔት ላይ ገንጥሎ «በል ይህ የዓለም ካርታ እንደነበረ ገጣጥም» ብሎ ይሰጠውና ሥራውን ይቀጥላል። ልጁም እንደተባለው በማይገመት ፍጥነት ያንን የዓለም ካርታ ገጣጥሞ ለአባቱ ይሰጠዋል። በዚህ ጊዜ አባትየው ተደንቆ «እንዴት በፍጥነት ልትገጣጥመው ቻልክ?» ብሎ ሲጠይቀው፤ ልጁም «አባቴ ሆይ እንደምታየኝ የዓለም ካርታ የመገጣጠም እውቀቱ የለኝም ነገር ግን ከጀርባው የሰው ፊት ሥዕል ነበረው ያንን የማውቀውን ሰው ፊት ተከትዬ ገጠምሁት ሰውየው ሲስተካከል ካርታውም ተስተካከለ» ብሎ የሚደነቅ ትምህርት ልጅ ለአባቱ አስተማረው ይባላል። ከዚህ ታሪክ የምንማረው እንግዲህ ሰው ሲስተካከል የዓለም ሰላም እንደሚስተካከል እንረዳለን ማለት ነው።

ሌላው መከራና ስቃይ ሰው በምርጫው ካላመጣውና ከአምላክ ከተሰጠው እንኳን ለክብርና በተጋድሎ ለሚያገኘው ሽልማት ነው። መከራ ሰውን ይሰራዋል። ለዚህም አባታችን እዮብን በምሳሌነት ማንሳት ይቻላል።

2.2 ፈጣሪ ቢኖር መኖሩን ለምን በተጨባጭ አናረጋግጥም?

ሁለተኛው በፈጣሪ መኖር ከማያምኑ የሚነሳው ጥያቄ ወይም ፈጣሪ የለም ለማለት የቀረበው ምክንያት ፈጣሪ ቢኖር መኖሩን ለምን በተጨባጭ አናረጋግጥም? የሚል ነው። ማረጋገጥ የሳይንስ ጠባይ ነው። በሳይንስ ሁሉ ነገር የሚታመነው ተረጋግጦ ነውና። ነገር ግን ካላረጋገጥኩ አላምንም የሚለው ሳይንስ እራሱ ወደ ማረጋገጫ ፍተሻው ለመሔድ መላምትን መነሻ አድርጎ ነው። የፈጣሪን መኖር በእምነት መነጽር ካልሆነ ልንደርስበት አንችልም። ጠንቅቀን ካወቅነው ፈጣሪነቱ ያጠራጥራል። ይሁንና ቀደም ሲል እንደተገለጸው የፈጣሪ መኖር በፍጥረቱ ይታወቃል። «ንግበር ሰብአ በአርዓያነ ወበ አምሳሊነ፤ ሰውን በመልካችን እንደ ምሳሌአችን እንፍጠር» እንደ ለዘፍ 1፤26

ሊቀ ነቢያት ሙሴ እግዚአብሔርን መልክህን /ክብርህን/ አሳየኝ ባለው ጊዜ «እኔን አይቶ በሕይወት መቆየት የሚችል ማንም የለም፤ ነገር ግን ጀርባዬን ታያለህ» እንዳለው በቅዱስ መጽሐፍ ተጽፎ እናገኛለን። ያም በኋለኛው ዘመን በደብረ ታቦር ጌታ ግርማ መለኮቱን ሲገልጥ

መሠረተ ሃይማኖት አስራ አንደኛ ክፍል

ሙሴና ኤልያስ በግራና በቀኝ ቁመው ታይተዋል። «ጀርባዬን ታያለህ» የተባለውም ያን ግዜ ተፈጽሟል።ዘጸ 33፡18-23፤ ማቴ 17

የክርስቲና አስተምህሮ የተመሰረተው በዋናነት በእምነት ላይ ነው ይህም እምነት

1. እግዚአብሔር ፈጣሪ አምላክ አለ።

2. እግዚአብሔር እራሱን በየዘመኑ በተለያየ መንገድ ገጽዋል። . . . ዕብ 1፡1

የእግዚአብሔር መኖር /ህልውና/ ለማረጋገጥ ምስራቃውያኑ የቤተ ክርስቲያን ሊቃውንት ብዙም ያደረጉት ትንተና የለም። በመጽሐፍ ቅዱስ መሠረትነት የቀረበውን «በመጀመሪያ እግዚአብሔር ሰማይና ምድርን ፈጠረ።»ዘፍ 1፤1 የሚለው ስለ ሃልዎተ እግዚአብሔር ለሚነሱ ጥቂዎች ሁሉ መልስ ነው፤ የእግዚአብሔር አምላክንም ፈጣሪ ዓለማትነት የሚያረጋግጥ ነው ብለው ያምናሉ። እግዚአብሔር አምላክም ከፍጥረታቱ ሁሉ በላይ ከእሳቤአቸውና ከአቅማቸው በላይ ስለሆነ ባህርዩ አይታወቅም። የእግዚአብሔር ባህርዩ አይታወቅም ስንል ግን የማይታወቅ አምላክ እናመልካለን ወይም ሳናውቀው እናመልከዋለን ማለት አይደለም።

እግዚአብሔር ይታወቃል፤ ደግሞም እግዚአብሔር አይታወቅም። ይህ ሲባል ምን ማለት ነው? እግዚአብሔር እራሱን ለሰው በገለጸው ልክ በሥራው ይታወቃል፤ ግብሩ ግብረ ባህሪ ነውና።

ከዚህ በመነሳት እግዚአብሔር ፈጣሪ ዓለማት ነው።

- እግዚአብሔር ከሃሌ ኩሉ ወይም ሁሉን ቻይ (ሁሉን ማድረግ የሚችል) ነው።
- እግዚአብሔር ሁሉን አዋቂ ነው፡- ሰውና መላእክትን አዋቂ ባለ አእምሮ አድርጎ ፈጥሯልና።
- እግዚአብሔር ዘላለማዊ /አልፋና ኦሜጋ ነው ዘላለማዊት፤ ሕያዊት ነፍስን ፈጥሯልና።
- እግዚአብሔር ቸር ነው፤ ርህሩህ አምላክ ነው።
- እግዚአብሔር ጠባቂ፤ መጋቤ ነው።
- እግዚአብሔር መልካም ነው፤ የፈጠረው ሁሉ መልካም ነውና።
- እግዚአብሔር እውነተኛ ዳኛ ነው፤ ያጠፋውን የሚቀጣ ትእዛዙን የጠበቀውን የሚሾም የሚሸልም ነው።

መሠረተ ሃይማኖት አስራ አንደኛ ክፍል

እነዚህን ስለ እግዚአብሔር የተዘረዘሩትን በተወሰነ መልኩ የምናውቀው እርሱ በሰጠን አዕምሮ፤ እርሱ በፈጠረው ፍጥረት ላይ ተመራምረን ነው። «እግዚአብሔር ይትወቅ በፍጥረቱ ለፍጥረቱ» እንዲሉ ሊቃውንት፤ «እግዚአብሔር ለፍጥረቱ በፍጥረቱ ይታወቃል።» ስለዚህ እግዚአብሔር ይታወቃል ስንል በፍጥረቱ እና እራሱን ለሰው በገለጸው መጠን ነው።

እግዚአብሔር አይታወቅም ስንል ፈጣሪ ከፍጥረቱ በላይ ስለሆነ ፈጣሪ በፍጥረቱ ሙሉ ለሙሉ ሊታወቅ ስለማይችል እግዚአብሔር አይታወቅም። ይህም የእግዚአብሔር ባህሪ ነው።

እግዚአብሔር ቅዱስ እንደሆነ እናውቃለን፤ ነገር ግን ስለ ቅድስናው ጠንቅቀን መናገር ወይም መጻፍ ሌላው ቀርቶ እጹብ እጹብ ብለን ከማድነቅ ውጪ ጠንቅቀን ማሰብ እና መመርመር እንኳን አንችልም። ኃይሉን፣ ጥበቡን፣ አኗኗሩን እናውቅም። ለእግዚአብሔር ትንሽ የሆነው ዓለምን የመፍጠር ጥበብና ኃይል፤ ሰውን ከውድቀት ለማዳን የተጠቀመውን ጥበብና ኃይል እኛ ተመራምረን ጥቂቷን እንኳን እናውቅም። በልዩ ጥበቡ በማይመረመር ድንቅ ምስጢር ግን እንዳዳነን እናውቃለን፤ እናደንቃለን፤ እናመስግናለን እንጂ፤ ሌላው ቀርቶ ስለራሳችን ተፈጥሮ በወግ እናውቅም። በውስጣችን ያለች የማትሞት ነፍስ መሆኗን እንጂ እንዴት ከሥጋችን ጋር ተዋህዳ እንደምትሰራና እንደምንኖር እናውቅም። ነፋስ እንኳን ለእኛ ረቂቅ ነው።

እንግዲህ ለሰው ረቂቅ ከሆነው ነፋስ ይልቅ በሰው ውስጥ ያለች ነፍስ ትረቃለች፤ መላእክት ደግሞ ከነፍስ ይረቃሉ፤ ስላሴ ደግሞ ከነፋስም ከነፍስም ከመላእክትም ይረቃሉ።

ስለዚህ የእግዚአብሔርን የረቂቅነት መጠን፤ ኃይሉ፤ አኗኗሩ ይደነቃል እንጂ አይታወቅም፤ “ሥላሴ ይትነክር አላ ኢይትነገር”። እንዲሉ ሊቃውንት ቤተ ክርስቲያን። ቅዱሳን መጻሕፍትን አብነት አድርገን እግዚአብሔር አምላክ መኖሩን እናምናለን፤ በተጨማሪም ከዚህ በታች የፈጣሪን መኖር ከምንረዳባቸው መንገዶች የተወሰኑትን እናያለን።

ሀ. መገለጥ

እግዚአብሔር አምላክ እራሱን ለአባቶቻችን በተለያዩ ጊዜ በተለያዩ መንገድ ገልጧል። «ከጥንት ጀምሮ እግዚአብሔር በብዙ ዓይነትና በብዙ ጎዳና ለአባቶቻችን በትንቢት ተናግሯል።» ዕብ 1፤1-2 ለአባታችን ለአብርሃም በሰው አምሳል በቤቱ በእንግድነት ተገንተዋል፤ ተገልጸዋል። ዘፍ18 ለሊቀ ነቢያት ሙሴ እግዚአብሔር በእሳት ተገልጸዋል። ዘጸ 3-2 ለነብዩ ኢሳያስ በረጅምና ከፍ

መሠረተ ሃይማኖት አስራ አንደኛ ክፍል

ባለ ዙፋን በተቀመጠ ንጉሥ ተገልጽዋል።ኢሳ 6፤1 በሀዲስ ኪዳንም በልጁ በኢየሱስ ክርስቶስ ከአመቤታችን ከቅድስት ድንግል ማርያም ከሥጋዋ ሥጋ ከነፍሷ ነፍስ ነስቶ ተገልጽዋል።

ለ. ስነ ፍጥረት

ፈጣሪ መኖሩን ከምንረዳበት አንደኛው መንገድ ስነ ፍጥረት ነው። ስነ ፍጥረት የእግዚአብሔር መኖር ምስክር ነው። የተፈጥሮ ውበት፤ ስምረት፤ ተመጋጋቢነትና ድንቅነት የእግዚአብሔርን መኖር ያስረዳል። እንስሳት ተጠቅመው የሚያስወግዱት፤ የሚተንፍሱትን አየር ለእጽዋት ምግብ የሕይወት እስትንፋስ ይሆናል። እጽዋት ደግሞ ተጠቅመው የሚያስወግዱት አየር ለእንስሳት የመኖራቸው ዋስትና የሆነ ንጹህ አየር ነው። የሕይወትን ዑደት (ሳይኖ ሳክል) ላስተዋለ የአንዱ መኖር ለሌላው ህልውና ዋስትና ነው። ፀሐይ ዑደቷን መጠበቅ፤ ክረምትና በጋ መፈራረቅ ... ወዘተ የሰመረ እና የማይዛነፍ ሂደት ከጀርባው እንከን አልባ አዘጋጅ ማለትም ፈጣሪ ለመኖሩ ምስክርም፤ ማስረጃም ነው። “ለማያት ይነግራ ስብሀተ እግዚአብሔር፤ ለማያት የእግዚአብሔርን ክብር ይናገራሉ። “እንዳለ መዝሙረኛው ቅዱስ ዳዊት መዝ 19-1

ሐ. የሰው ተፈጥሮ

ሰው በእግዚአብሔር አምሳልና ምሳሌ የተፈጠረ በመሆኑ ከሰው ተፈጥሮ ስለ ፈጣሪው የተወሰነ ነገር መማርና ማወቅ ይቻላል። የሰው ህሊና የእግዚአብሔርን መኖር ምስክር መሆኑን ይነግረናል። “እነርሱም ሕሊናቸው ሲመሰክሩላቸው አሳባቸውም እርስ በርሳቸው ሲካሰስ ወይም ሲያመካኝ በልባቸው የተጻፈውን የሕግ ሥራ ያሳያሉ።”ሮሜ2፡15

ምንም እንኳን የፈጣሪን መኖር በአመክንዮ፤ በትንታኔ መዘርዘር በዋናነት የቤተ ክርስቲያናችን አስተምህሮ ባይሆንም እግዚአብሔር የለም የሚለውን ክህደት በተሳሳተ ሎጂክ ለሚያቀርቡትና ለሚሞግቱት ግን በሎጂክ መልስ መስጠትም ያስፈልጋል፤ እቅብተ እምነት የቤተ ክርስቲያን ህልውና ማስጠበቂያ መሳሪያ ነውና።

በየትኛውም ሳይንስ ወይም ፍልስፍና እንደሚገለጸው የሆነ ነገር ሊገኝ የሚችለው ከሆነ(ካለ) ነገር ብቻ ነው። ስለዚህ የዓለም (ኮስሞስ) መኖር አስገኚ እንዳለው ማረጋገጫ ነው። ፍጥረት ያለ ፈጣሪው ሊገኝ አይችልምና።

መሠረተ ሃይማኖት አስራ አንደኛ ክፍል

ሌላው አመክንዮ የሰው ተፈጥሮና ሰው መልካሙንና ክፉውን (ትክክለኛውንና የተሰላተውን) ነገር በተፈጥሮው የሚያውቅ እና ሞራል ያለው መሆኑ አዋቂ እግዚአብሔር መኖሩን የሰው ህሊና ምስክር ነው።

ስለዚህ በአመክንዮ ሲታይ እግዚአብሔር/ፈጣሪ/ መኖሩን ለማረጋገጥ ጻድቅ/ቅዱስ/ ሆኖ መገኘት ይችላል። «ልባቸው ንጹህ የሆነ ብጽዓን ናቸው፤ እነርሱ እግዚአብሔርን ያዩታልና» ማቴ5-8 ያንንም ሆኖ በመገኘት መሞከር ነው። እንዲሁም መጀመሪያ ተፈጥሮን መርምሮ/ጠንቅቆ ማወቅ/ ፀሐይን፤ ነፋስን፤ ዓለማትን እና የራስንም ተፈጥሮ እና ማንነት ለማረጋገጥ መሞከር ነው። ስለዚህ የእግዚአብሔር መኖር የሚረጋገጠው በጽድቅና በእምነት እንጂ በሳይንስ አይደለም። ሐዋርያው ቅዱስ ጳውሎስ «ዓለማት በእግዚአብሔር ቃል እንደተዘጋጁ ስለዚህም የሚታየው ነገር ከሚታዩት እንዳልሆነ በእምነት እናስተውላለን።» ዕብ 11-3 እንዳለ።

2.3 መጽሐፍ ቅዱስና ሃይማኖት ሰዎች ፈርተው ያመጠዋቸው ናቸውን?

የፈጣሪን መኖር ከሚክዱት ሌላው የሚነሳው ጥያቄ “መጽሐፍ ቅዱስና ሃይማኖት ሰዎች ፈርተው ያመጠዋቸው ናቸው” የሚል ነው። መጽሐፍ ቅዱስም ሆነ ሃይማኖት/እምነት/ ከእግዚአብሔር የተሰጡ ናቸው። መጽሐፍ ቅዱስ ሕግ /መመሪያ/ ነው። መጽሐፍ ቅዱስ እግዚአብሔር ራሱን እና ፈቃዱን ለሰው ልጆች የገለጠበት ነው። መጽሐፍ ቅዱስ በእግዚአብሔር ትእዛዝ የተጻፈ የእግዚአብሔር ቃል ነው። የዓለም ህግ ያስገድዳል። ነገስታት/ መሪዎች/ ለህልውናቸው በመፍራት ያወጡታልና። መጽሐፍ ቅዱስ ግን የፍቅር ህግ ነው። በነጻነት የሚፈጸም ሃይማኖትም ለምናመልከው አምላክ መገዛታችንን አምልኮታችንን የምንገልጽበት መንገድነውና። ያለእምነት ለፈጣሪ መገዛትም ሆነ መታዘዝ አይቻልም። “ሰዎች ፈርተው ነው ያመጧቸው” ለሚለው «ማንን ነው የሚፈሩት?» ብለን ደግመን እንጠይቃቸዋለን።

የእግዚአብሔር ህግ የሚፈጸመው በፍቅር እንጂ በፍርሃት አይደለም። ለእግዚአብሔር በመፍራትና በመንቀጥቀጥ እንገዛለን ስንል በፍቅር እንጂ በሌላ አይደለም። ሰው ሥጋዊ ብቻ ሳይሆን መንፈሳዊም ስለሆነ ውስጡን ሊያሳርፍበት የሚችል አንዳች ነገር ሊኖረው የግድነው። ያም ሃይማኖት ነው። ጣዖት የሚያመልኩ ሰዎች እምነታቸው ስህተት ቢሆንም ግን ያለ አንድ

መሠረተ ሃይማኖት አስራ አንደኛ ክፍል

ነገር መኖር ስለማይችሉ ነው ያንን ጣዖት የሚያመልኩት። ፈጣሪ የለም የሚሉትም ባለመኖሩ አምነው እንደሚኖሩ መረዳት አያዳግትም።

የመጽሐፍ ቅዱስ ታሪካዊ እውተኝነት በዓለም (በማያምኑት እንኳን ሳይቀር) የተረጋገጠ ነው። በክርስቶስ ምድር እና በቅሪተ አካላት ጥናት የመጽሐፍ ቅዱስ ታሪክ የተደገፈ ነው። በዓለም ላይ ካሉ መጻህፍት ሁሉ ወደ ብዙ ቋንቋ በመተርጎምና በመታተም በብዛት በመነበብ መጽሐፍ ቅዱስን የሚያክል የለም። በየጊዜውና በየዘመኑ መጽሐፍ ቅዱስ ላይ የተለያዩ ትችቶች ቢነሱ፤ የማያልቁ ጥያቄዎች ከጊዜ ወደ ጊዜ እየጨመሩ ቢሆኑ መጽሐፍ ቅዱስ ግን ተቀባይነቱ እየጨመረ ያለ በአንድ እውነት ለዘመነት የጸና ነው።

መጽሐፍ ቅዱስ በይዘቱ ልዩ ሲሆን በተለያዩ ጸሐፊያን፤ በተራራቀ የእውቀት ደረጃ ባላቸውና በተለያዩ ባህል የሚኖሩ ሰዎች የጻፉት ቢሆንም እንዲሁም በ1500 ዘመናት ልዩነት የተጻፈ ቢሆንም የትንቢት እና ፍጻሜ ግንኙነቱ መጽሐፍ ቅዱስ በመንፈስ ቅዱስ መሪነት የተጻፈ ለመሆኑ ማረጋገጫ ነው። ከዚህ በታች የትንቢትና ፍጻሜ ግንኙነት የቀረበ ሲሆን የመጽሐፍ ቅዱስን እውነተኝነት (ሰዎች በፍርሃት ያላመጡት መሆኑን) የዘመኑን ርቀት በማስተዋልም ጭምር መረዳት ይቻላል።

የጌታችን የመድኃኒታችን የኢየሱስ ክርስቶስ ልደት አስቀድሞ በኢሳያስ 7፤14 የተተነበየ ሲሆን ፍጻሜው ደግሞ በማቴዎስ ወንጌል 1፤22 ተመዝግቦ ይገኛል። ልክ እንደ ልደቱ የልደቱ ቦታ በትንቢት ሚክ 5፤2፤ ፍጻሜው ማቴ 2፤6፤ የተሸጠበት ዋጋ በትንቢት ዘካ 11፤13፤ ፍጻሜው ማቴ 26፤15፤ የተቀበለው መከራ ትንቢቱ ኢሳ 53፤ ፍጻሜው ዮሐ12፤38 1ኛጴጥ 2፤22 ሉቃ 22፤37፤ ሞቱ ደግሞ ትንቢቱ ኢሳ 53፤12፤ ፍጻሜው 1ኛቆሮ 15፤3 የተመዘገበ ሲሆን፤ ትንሳኤው በመዝሙር 16፤10 ተነግሮ፤ ፍጻሜው በ1ኛቆሮ 15፤4 ተመዝግቦ እናገኘዋለን።

ትንቢቱ የተጻፈበት ዘመንና ፍጻሜው የተጻፈበት ዘመን በጣም የተራራቀ መሆኑና ትንቢቱን የጻፈው ሌላ ሰው ፍጻሜውን የጻፈው ደግሞ ሌላ ሰው መሆኑ ነገር ግን በተለያዩ ዘመን ያሉ የተለያዩ ሰዎች ስለ አንድ ነገር በተመሳሳይ መጻፋቸው ያጻፈው መንፈስ ቅዱስ እንደሆነና የመጽሐፍ ቅዱስንም ትክክለኛነት ያረጋግጣል። ስለዚህ መጽሐፍ ቅዱስ እውነተኛና የእግዚአብሔር ቃል ስለሆነ አክብረን ልንይዘው ስናነበውም ሆነ ስንማረው በጥንቃቄና በተገቢው አክብሮት መሆን አለበት።

መሠረተ ሃይማኖት አስራ አንደኛ ክፍል

የምዕራፉ ማጠቃለያ ጥያቄዎች

ትክክለኛውን መልስ ያዘውን ፊደል ምረጡ።

1. “እግዚአብሔር ዓለሙን ፈጥሮታል ነገር ግን ብላ ተባላ ብሎ ትቶታል።” ብለው የሚናገሩ
ሀ. ኢአማንያን ለ. አግኖቲዝም ሐ. ዴይዝም መ. ሁሉም
2. የዓለም ሰላም ማጣት፤ ረሀብና ጦርነት መከሰት ምክንያት ራሱ የሰው ልጅ ነው።
ሀ. እውነት ለ. ሐሰት
3. የእግዚአብሔርን መኖር /ሃልዎት/ ከሚያረጋግጡልን ማሳያዎች
ሀ. ሥነ ፍጥረት ለ. መገለጥ ሐ. የሰው ተፈጥሮ መ. ሁሉም
- 4.

አጭር መልስ ስጡ።

1. “ፈጣሪ ቢኖር ለምን በዓለም ላይ ክፉ እና አስቃቂ ነገሮች ይፈጠራሉ?” ለሚለው ጥያቄ ኦርቶዶክሳዊ ምላሽ ስጡ።
2. የመጽሐፍ ቅዱስን እውነተኝነት አስረዱ።
3. የእግዚአብሔርን ባህሪያት ዘርዝሩ።

ምዕራፍ ሦስት

ከእስልምና አማኞች የሚነሱ ጥያቄዎች

ዓላማ

ተማሪዎች ይህንን ምዕራፍ ሲያጠናቅቁ

- ምስጢረ ሥላሴን በማብራራት አምላክ አይወለድም ለሚለው ጥያቄ መልስ ይሰጣሉ።
- የክርስቶስ አምላክነትን በመረዳት ስለነገረ ድህነት ያብራራሉ።

የመክፈቻ ጥያቄዎች

- ስለእስልምና አስተምህሮ የምታውቁትን ለመምህራችሁ ንገሩ።
- ኦርቶዶክሳዊ የነገረ ድህነት አስተምህሮን ለመምህራችሁ አስረዱ።

አብ ልጁን በዚህ ጊዜ እንዲህም ባለ ዘመን ወለደው አይባልም። ከአብ መወለዱም አይመረመርም። የሚያስጨንቅ ነውና፤ አነዋወሩም አይታወቅም፤ የተሰወረ ነውና። ወልድ ማለትና ተወለደ ማለት አንድ ሲሆኑ በምስጢር ልዩነት እንዳለበት በዚህ ማስተዋል ነው።

የእስልምና ሃይማኖት መስራች ነብዩ መሐመድ ሲሆኑ የእስልምና ዋና መናኸሪያ ከተማ መካ ትባላለች። የመሐመድ ዋናው ትምህርት በአንድ አምላክ ብቻ ማመን ነው። የእስልምና መሰረታዊ መመሪያ «አንድና አንድ አምላክ ብቻ አለ፤ መሐመድም የእርሱ ነቢይ (ሐዋርያ) ነው።» ስለዚህ መሐመድ ክርስቲያኖች ስለ ምስጢረ ሥላሴ የሚያስተምሩትን ትምህርት አጥብቆ ይነቅፍ ነበር። በእስልምና የብሉይ ኪዳን አበውን ለምሳሌ አብርሃምን ሙሴን እና ዳዊትን እንደ ነቢያት አድርጎ የሚቀበል ሲሆን በተጨማሪም ክርስቶስን መሢሕ እንደሆነና በዓለም መጨረሻ በዓለም ሊፈርድ እንደሚመጣ ይታመናል። ሆኖም «ኢየሱስ የእግዚአብሔር ልጅ ነው» የሚለውን ፈጽሞ አይቀበልም። በእስልምና ትምህርት መሠረት ዋና ዋናዎቹ የእምነቱ ሥርዓቶች የሚከተሉት ናቸው።

- በአንድ አምላክ ብቻ ማመን (በአላህ)
- ፊትን ወደ መካ መልሶ በተወሰኑ ሰዓቶች መጸለይ
- ዘካ መስጠት (በእኛ ምጽዋት እንደምንሰጠው)

መሠረተ ሃይማኖት አስራ አንደኛ ክፍል

- የረመዳን ጾምን መጾም
- ሃጂ ማድረግ (መካ ሐይቅ በካባ መስገድ)

ነቢዩ መሐመድ ከመካ ወደ መዲና ሸሽቶ የሐደበት ዓመት “ዓመተ ሐጂራ” ይባላል። ለአረቦችና ለሙስሊሞች ሐምሌ 622 የዘመን መጀመሪያቸው ነው። ማለትም ዘመናቸውን አንድ ብለው የሚቆጥሩት ከሐምሌ 622 ጀምሮ ነው። የእስልምና መስራች መሐመድ የአንድ አምላክ እምነትን የወሰደው ለብዙ ጊዜ በዐረብ አገር ይኖሩ ከነበሩት አይሁድና ክርስቲያኖች እንደሆነ ይታመናል። በእስልምና ከሚነሱት ጥያቄዎች ውስጥ ዋና ዋናዎቹን ከዚህ በመቀጠል እንመለከታለን።

3.1 “ፈጣሪ አይወልድም አይወለድም” ስለምስጢረ ሥላሴ የተሰጠ ምላሽ

ፈጣሪ አይወልድም አይወለድም?

በዚህ ጥያቄ ዙሪያ በሰውኛ አስተሳሰብ ወይም ሰው ባለው ጥቂት ዕውቀትና የሰውነትን ባህሪ እና ተፈጥሮአዊ ሂደት /ኩነት/ በመረዳት ባለን ውስን ሀሳብና መረዳት መወለድን ከሰው ተፈጥሮ አንፃር በማየትና ወንድና ሴት በሚያደርጉት ግንኙነት (ክሴትና ከወንድ) በሚገኝ የዘርና የእንቁላል ውህደት ሰው ተወለደ የሚለውን ተፈጥሮአዊ አሠራር በማሰብ የፈጣሪን መወለድ ማወቅ አይቻልም። የፈጣሪን ውልደት /የክርስቶስን/ “ቅድመ ዓለም ያለ እናት ከባህሪ አባቱ ከአብ ተወለደ ድኅረ ዓለም ያለአባት ከእናቱ ከቅድስት ድንግል ማርያም ተወለደ።” ብለን ማስተማራችንን በጥልቀት አለመረዳትና ምሥጢሩን በሰውኛ አስተሳሰብ ብቻ በማሰብ የሚነሳ ጥያቄ ሲሆን ነገር ግን ልጅ ከአባቱ ሲወለድ ባሕርዩ በአካል የሚከፈልና የሚለይ ስለሆነ አባት ከልጁ ይቀድማል ይበልጣልም።

ይህም በሁሉም የሰው ልጅ መረዳት /ዕውቀት/ ነገሩ የታወቀ ነው። አባትነቱን ከልጁ እንደሚቀድም ግልፅና አስረጅ የሚጠይቅ አይደለም። ነገር ግን ወልድ ግን ከአብ ሲወለድ /ፈጣሪ ይወለዳል/ ስንል ግን ምን ማለት ነው የሚለውን እናያለን።

የወልድ ከአብ መወለድ የአካል ተከፍሎ የለበትም ይህም የመለኮት ህላዊነት በተከፍሎ መለየት የለበትምና ነው። ነገር ግን በሰዎች አረዳድ በምሳሌ ስንመለከተው።

መሠረተ ሃይማኖት አስራ አንደኛ ክፍል

ሀ. ብርሃነ ፀሐይ ተከፍሎና መለየት ሳይኖርበት ከክብብ እንደሚገኝ

ከክብብ የተገኘ ብርሃን ከክብብ በኋላ የተገኘ አይባልምና ባህርየ መለኮት ከአብ ተከፍሎ መለየት ሳይኖርበት ነውና መቅደም መቀዳደም መብለጥ መበላለጥ የለበትም አካል ህላዊ ከአብ የተለየ /አካል/ መሆኑን

ወልድ:- ማለት የተረከበ ስም እንደሆነ ይነገራል። ወልድ ማለት አካሉ በቃልነቱ ከዊን ተድጎሮ ሳይኖርበት አብን አህሎና መስሎ ከአብ በመገኘቱ የሚጠራበት የተረከበ ስም ነው።

በኦርቶዶክስ ተዋህዶ አስተምህሮ በአንድ አምላክ የሚታመን ሲሆን በምስጢረ ሥላሴ እግዚአብሔር ባህርይዉ አንድ ቢሆንም አካሉ ሦስት ነው። እግዚአብሔር ባሕርይዉ አንድ፤ አካሉ ሶስት፤ ፈቃዱ አንድ፤ የአካል ግብሩ ሦስት ነው። ይህ በመጻሕፍተ ብሉይት ዘፍ 1 ፤26 ዘፍ 3፤22 ዘፍ 18፤1 ዘጸ 3፤6 እና በበዙ አንቀጾች ተጽፏል። በነቢያትም መዝ 2፤7 መዝ 99፤2 ኢሳ 6፤1-8 ተጽፏል። በሐዲሳትም ማቴ 3፤16 ማቴ 17፤5 ዮሐ 14፤23 ማቴ 28፤19 ተመዝግቦ እናገኘዋለን።

እግዚአብሔር ሦስት ነው። ስንል ምን ማለታችን ነው ሦስት አካላት ፍጹማን (ጉድለት የሌለባቸው)፤ ቀዋምያን (በአካላቸው የሚኖሩ)፤ ጽኑዓን፤ **ሊሉያን** (የተለዩ አካላት) ሁነው የሚኖሩ አካላት ማለታችን ነው። አካላትም ማለት በሰው አገላለጽ ከራስ ጸጉር እስከ እግር ጥፍር ያለውን በምልዓት አካለ ባህርይን (ባህርያዊ አካልን) የሚገልጽ ነው። አካል ስንል ለሰው በሚረዳው ባህርይዉን በገለጸበት በሰው ማንነት በጥቂቱ ሊረዳ የሚችል ነው። ምንም እንኳ ሰው ውሱን፤ እግዚአብሔር ግን የማይወሰን ቢሆንም አካለ እግዚአብሔር በሰው አካል፤ መልክዐ እግዚአብሔር በሰው መልክ ይገለጻል። ለሰው ፍጹም አካል፤ ፍጹም ገጽ፤ ፍጹም መልክ አለው። ይህ ግን በተፈጥሮ የሚያገኘው ነው እንጂ በጽኑዓ ባሕርይነት (ባለመለወጥ) የኖረለት አይደለም። እግዚአብሔር ግን ሦስት አካል ብንለውም በሰው ማንነት ብንገልጠውም ረቂቅ ከመሆንና ምሉዕ ከመሆን የሚገደብ አካል ማለት ግን አይደለም። ባይሆንም ግን በሰው ይገለጣል። ለእግዚአብሔር ዓይኖች ጆሮዎች እንዳሉት መጻህፍት የተናገሩት ስለ እግዚአብሔር የተነገረ ሁሉ የታመነ እውነተኛ እንደሆነ እናምናለን። ነገር ግን አይመረመርም አይታሰብም።

ስለ ሥላሴ የአካል ህልውና ስንናገር ሦስቱ አካላት በህልውና የሚኖሩ ናቸው። ህልውናቸውም ከሰው ሕሊና፤ ከመላእክት አእምሮ በላይ የሆነ፤ የረቀቀ የመጠቀ ነው። ህልውና ማለት አንዱ

መሠረተ ሃይማኖት አስራ አንደኛ ክፍል

አካል በአንዱ አካል መኖር ወይም ሕልው መሆን ማለት ነው። ይህም ሲባል አብ በወልድ፣ በመንፈስ ቅዱስ ህልው ነው። ወልድም በአብ፣ በመንፈስ ቅዱስ ህልው ነው። መንፈስ ቅዱስም በአብ፣ በወልድ ህልው ነው። ውህደት ግን አይደለም። ውህደት ማለት ሦስቱን አካል ሁለት፣ ሁለቱን አካል አንድ ማድረግ ማለት ነው። ውህደት ግን ለባህርይ እንጂ ለአካላት አይነገርም።

(በሃይማኖተ አበው ዘካርያስ 108፤22) «ሥላሴ ሳይለያዩ በአንድ መለኮት፤ በአንዲት መንግስት፤ በአንድ ክብር፤ ጸንተው ይኖራሉ። አንድነት በሦስትነት ሦስትነት በአንድነት አለ። በዚህ ሁሉ በተረዳ ዕውቀት ጥሩ ንጹሕ በሆነ ልቡና እናምናለን» እንዳለ

እንግዲህ የሥላሴን አንድነት እና ሦስትነት በዝርዝር ከተመለከትን ከሶስቱ አካል አንዱ ወልድ በሰጠው ቃል ኪዳን መሰረት ሰው ሆነ። ወልድ ቅድመ ዓለም ያለ እናት ከአብ ተወልዷል። ወልድ (ልጅ) ቢባልም፤ ቢወለድም ከአባቱ ከአብ ግን ተለይቶ ያልነበረበት ዘመን አልነበረም። አብ (አባት) ቢባልም ልጁን አይቀድመውም፤ የሰውን ልጅ ለማዳን ቃል ሥጋን ተዋህዶ ከቅድስት ድንግል ማርያም ድህረ ዓለም ያለአባት ተወልዷል። ከቅድስት ድንግል ማርያም ቢወለድም ወልድ ኢየሱስ ክርስቶስ የእናቱም የዓለሙም ፈጣሪ ነው። ሰውን ለማዳን የሰውን ሥጋ መለኮት ተዋህዶ መከራን ቢቀበልም ከላይ ከክብሩ ከአባቱ ሳይለይ እየተሰለሰ እተቀደሰ ከእግዚአብሔርነቱ ሳይጎድል ነው። ለዚህም ነው ጌታችን መድኃኒታችን ኢየሱስ ክርስቶስ በሥጋ መወለዱን ብቻ አስልተው እድሜውን ሲቆጥሩ ለነበሩ አይሁድ አምላክነቱን ሲገልጥ «አብርሃም ሳይወለድ እኔ ነበርኩ።»(ዮሐ8-58 ያለው። ሥጋን የተዋሃደ ቃል (ከድንግል ማርያም የተወለደ ቃል) ዓለምን የፈጠረ እግዚአብሔር መሆኑን ቅዱስ ጳውሎስ ሲገልጽ «ዓለም በእግዚአብሔር ቃል እንደተፈጠረ እናምናለን።»(ዕብ 11፤3 ይላል።

የመወያያጥያቂ

- የአምላክን መወለድ እና የሥላሴን ሶስትነት እና አንድነት የማይመረመር መሆኑን ተወያዩ

3.2 ድኅነትን በተመለከተ የሚያነሱት ጥያቄ

በእስልምና እምነት ስለ ነገረ ድህነት ሲናገሩ “አምላክ አይወልድም አይወለድም አዳምም እንደተፈረደበት ነው። ክርስቶስ አልተሰቀለም በእርሱ ፈንታ ሌላ ነው የተሰቀለው ይልቅስ አርጓል። ሳይሞት ዳግመኛም ይመጣል በዛ ጊዜ ፍርድን እንቀበላለን፤” ይላሉ።

በእርግጥ ጌታችን ተወልዶ አልተሰቀለም፤ ሞቶ አልተነሳም ካልን ትንሳኤ መኖሩን ማን ነገረን ያሰኛል። ከዚህ በተጨማሪ ጌታ መወለድ አይችልም ካልን የሚሳነው ነገር አለ እያልን ነው፤ መዳናችን በክርስቶስ ትንሳኤ ተመስርቶልናል። እርሱ አምላክ ፍጹምአምላክ ለመሆኑ እራሱ «... አንድያ ልጁን ...» ዮሐ3:16 ሲል እናገኘዋለን። የመጀመሪያው ሰው ከምድር ተገኘ ምድራዊ ነው። ሁለተኛው አዳም ግን ሰማያዊ ነውና ምድር/መቃብር/ ውጣ ልታስቀረው አልቻለችም። “ወበሞቱ ደምሠሶ ለሞት” እንዳለ ደራሲ ድል አድርጎ ተነሳ እንጂ።1ኛቆሮ 15:40 መዝ77 “እግዚአብሔርም ከእንቅልፉ እንደሚነቃ ተነሳ” እንዳለ። በሌላ በኩል «ሥልጣን ሁሉ በሰማይና በምድር ተሠጠኝ፤» አለ። ማዳንም መግደልም በሰማይ በመላእክት በምድርም በሁሉም ፍጥረታት በሚታየውና በማይታየው ሁሉ ሥልጣን ተሠጠኝ ሲል ነው።

አል-በቀራህ 2:136 “ሙሳና ዒሳ በተሠጡበት በዚያም ነቢያት ሁሉ ከጌታቸው በተሰጡት ከእነርሱ በአንድም መካከል የማንለይ ስንሆን አመንን እኛም ታዛዦች ነን በሱ።” ለሙሴና ለዒሳ የተሰጡት ምንድን ናቸው ስንል ወንጌልና ኦሪት ናቸው። በእነዚህ ካመንን ደግሞ ወንጌል ስለጌታ አዳኝነት አምላክነት ሠራዒ ህግነት መስክራለች። ለዚያም አብን አሳየን ሲለው «አኔን ያየ አብን አየ እኔና አብ አንድ ነን» አለ። ወንጌል ትክክል ነው ካልን ህም ትክክል ነው ማለታችን ነው። ሌላው በቁራን ላይ የምናገኘው የጌታ አእዋፋትን መፍጠር ነው። ይህም ፈጣሪ ያሰኘዋል ሁለት ፈጣሪ ሊኖር አይችልምና።

3.3 ነገረ ክርስቶስን በተመለከተ የሚያነሱት ጥያቄ

ኢየሱስ ክርስቶስ፡ አምላክ ወይስ ነቢይ?

እስልምና ስለ ኢየሱስ ክርስቶስ የሚያስተምረው እርሱ መለኮታዊ ባሕርይ የሌለው እና ከታላላቅ ነቢያት አንዱ የሆነ 'ሰው ብቻ' እንደሆነ ነው። ከእስላማዊው ነቢይ ከሙሐመድ በበለጠ ድግግሞሽ የኢየሱስ ክርስቶስን ስም (መሲሕ) እና የማርያም ልጅ የሚለውን ጨምሮ) ሠላሳ አምስት ጊዜ ያህል የሚጠራው ቁርኣን እንደ

ሚተርከው አላህ ኢየሱስ ክርስቶስን ስለራሱ ማንነት ስላስተማረው ትምህርት ጠይቆታል፤ መርምሮታል። እርሱም ራሱ አምላክ ነኝ እኔን አምልኩኝ ብሎ እንዳላስተማረ ይልቁንም የትምህርቱ ዋና ማዕከል “ጌታዬንና ጌታችሁን አላህን ተገዙ!” የሚል እንደሆነ ይናገራል።

"አላህም ፦ 'የመርየም ልጅ ዒሳ ሆይ! አንተ ለስዎቼ ፦ እኔን እና እናቴን ከአላህ ሌላ ሁለት አምላኮች አድርጋችሁ ያዙ ብለሃልን?' በሚለው ጊዜ (አስታውስ)፤ “ጥራት ይገባህ፤ ለኔ ተገቢዬ ያልኾነን ነገር ማለት ለኔ አይገባኝም! ብዬው እንይ ኾነም በርግጥ ዐውቀኸዋል፤ በነፍሴ ውስጥ ያለውን ሁሉ ታውቃለህ! ግን አንተ ዘንድ ያለውን አላውቅም፤ አንተ ሩቆችን ሁሉ በጣም ዐዋቂ አንተ ነህና’ ይላል። በርሱ ያዘዘከኝን ቃል ጌታየንና ጌታችሁን አላህን ተገዙ ማለትን እንጂ ለነርሱ ሌላ አላልኩም!” ከላይ የጠቀስነው የቁርኣን ጥቅስ ክርስቲያኖች ኢየሱስ ክርስቶስን ብቻ ሳይሆን እናቱ ማርያምንም ጭምር አምላክ አድርገው ይዘዋል ብሎ ይተቻል። ሌላኛው የቁርኣን ጥቅስ ደግሞ ክርስቲያኖች ሊቃውንቶቻቸውን እና ካህናቶቻቸውን አምላክ አድርገው ይዘዋል ብሎ ተመሳሳይ ትችት ያቀርባል። “ክርስቲያኖች ሰው የሆነውን የእግዚአብሔር ቃል ኢየሱስ ክርስቶስን አምላክ ብለው ማምለካቸው እውነት ነው፤ ማርያምን፤ ሊቃውንትን እና ካህናትን ግን እንደ ማዕረጋቸው ከማክበር ውጭ አምላክ ብለው ያመልካሉን? ይህ ካልሆነ ታዲያ ይህ ክስ ከምን መጣ? ብሎ መጠየቅ ይገባል። ክርስቲያኖች በጥንት ትውፊታቸው ሊቃውንትን እና ካህናትን ጌቶች ድንግል ማርያምንም 'እመቤት' እያሉ ይጠራሉ። ይህ በቁርኣን ያለ አገባቡ ተወስዶ እነዚህን ሰዎች ማምለክ ተደርጎ ተጽፏል፤ ይህ 'ጌታ' የሚለው ስም በእስልምና አስተምህሮ ለሌሎች የማይገባ በመሆኑ ለአላህ ብቻ ተሰጥቶ በቁርኣን ተጽፏል። ክርስቲያኖች ግን በመጽሐፍ ቅዱስ ባህል መሠረት ሰዎችን “ጌታዬ” እና 'እመቤቴ' የሚሉት ክፍ ያለ ክብርን ለመግለጽ እንጂ እንደ እግዚአብሔር አምላክ ለማድረግ አይደለም፤ በመደበኛው የክርስትና አስተምህሮ ውስጥ እንዲህ ያለ አስተምህሮ የለም። በክርስትና አስተምህሮ መዳን የኃጢአት ይቅርታ ማግኘት ብቻ ሳይሆን ከእግዚአብሔር የሚገኘውን ጸጋ በነጻ-ፈቃድ በመቀበል እና ይህን በተጋድሎ እና በመልካም የወንጌል ሥነ-ምግባር በመጠበቅ ከክብር ወደ ክብር መሸጋገርንም ይጨምራል። በመሆኑም ሰዎች በቅድስና ሲያድጉ እግዚአብሔር በባሕርይ የሚጠራባቸውን ስሞች በጸጋ (በስጦታ) ሊጠሩባቸው ይችላሉ። ይህ ግን ከእግዚአብሔር ጋር የባሕርይ ክብርን ለማጋራት ሳይሆን በእግዚአብሔር የተሰጣቸውን ጸጋ እና ክብር ለመግለጥ ነው። የጸጋ (የስጦታ) መባሉም ከእግዚአብሔር የተሰጠ እና በክሕደት ወይም በሌላ ኃጢአት ከእግዚአብሔር በራቁ ጊዜ የሚወሰድባቸው በመሆኑ ነው። የዚህ ሁሉ ክብር መሠረቱ “ሰው በእግዚአብሔር መልክ እና አምሳል ተፈጥሯል።” የሚለው እና በክርስትና የመዳን ትምህርት ትልቅ ቦታ ያለው መጽሐፍ ቅዱሳዊ አስተምህሮ ነው ።

መሠረተ ሃይማኖት አስራ አንደኛ ክፍል

በእስልምና አስተምህሮ የኢየሱስ ክርስቶስ ቀዳማዊ እና ዘለማዊ ህልውና እንደ ክርስትና ባይታመንም ንጽሕት ከሆነችው ከድንግል ማርያም በተአምር ያለ አባት እንደ ተወለደ ግን በእስልምናም ይታመናል፤ በዚህም ምክንያት በቁርኣን በእናቱ "የመርዬም ልጅ ዒሳ እየተባለ ይጠራል " የመርዬም ልጅ ዒሳ ከእነ አብርሃም፣ ሙሴ እና ሌሎች ታላላቅ ነቢያት ከፍ ተብሎ የተቀመጠ የአላህ ነቢይ እና መልአክተኛ ነው፤ ዚህም በቁርኣን የአላህ አገልጋይ ተብሎ ተጠርቷል። በተጨማሪም ኢየሱስ በቁርኣን 'አል-መሲሕ (ክርስቶስ) ተብሎም ተጠርቷል።፡፡ ነገር ግን 'ክርስቶስ' የሚለው ቃል በእስልምና የተወሰደው በክርስትና በተሰጠው (የመለኮት እና የሰውነት ተዋሕዶ) ትርጉም ሳይሆን ታላቅ ነቢይነቱን በሚያመለክት ዓውድ ነው። ነገር ግን ኢየሱስ በቁርኣን 'አል-መሲሕ (ክርስቶስ) ተብሎ መጠራቱ በክርስቲያን ሊቃውንት በቸልታ አልታሰፈም።

የመርዬም ልጅ ዒሳ የሉቃስ ወንጌል ላይ በተጻፈው የጽንሰቱ ታሪክ አንጻር በቁርኣንም "ወደ መርዬም የላከው የአላህ ቃሉ ከእርሱም የሆነ መንፈስ ተብሏል፤" እስላማዊ ትርጉሙ ግን በአላህ ቃል እንደ አዳም 'ሁን! ተብሎ በልዩ ሁኔታ የተፈጠረ፤ በቅዱስ መንፈስ የበረታ፤ ትልቅ የነቢይነት ጸጋ የተሰጠው፤ ሕዝቡን በቃሉ የሚያበረታ የአላህ መልአክተኛ ከሚለው ፍጡራዊ ማዕረግ የማያልፍ ነው። ምንም እንኳን ሁለቱ በየራሳቸው የሚሰጡት ትርጉም ቢለያይም "የአላህ ቃሉ ከእርሱም የሆነ መንፈስ" የሚለው ቁርኣናዊ ብያኔ ለቀጣይ የክርስትና-እስልምና ተዋስሥዎች እንደ ጋራ መነሻ እንዳገለገለ ወደፊት እናያለን። በተጨማሪም ኢየሱስ ክርስቶስ (ዒሳ አል-መሲሕ) ተውራትን (የሙሴን ኦሪት) ለማረጋገጥ ወደ እስራኤል ልጆች የተላከ መልአክተኛ - ረሱል) - የሆነ፤ በአላህ ፈቃድ ግልጽ ተአምራትን እንዲያደርግ የተሰጠው።፡፡

ነቢይ የሙሐመድን መምጣት ቀድሞ ትንቢት የተናገረ፤ እና ያለ አባት በመወለዱ የአዳም አምሳያ የሆነ ሰው ተብሎም ተገልጿል። ከየቁርኣን ጥቅሶች መካከል ይህን ጠቅላላ አድርጎ የሚገልጽ አንድ ጥቅስ እንጥቀስ፡ "እናንተ የመጽሐፉ ሰዎች ሆይ! በሃይማኖታችሁ ወሰንን አትለፉ፤ በአላህም ላይ እውነትን እንጂ አትናገሩ፤ የመርዬም ልጅ አልመሲሕ ዒሳ የአላህ መልአክተኛ ወይ መርዬም የጣላት ቃሉም ከእርሱ የሆነ መንፈስም ብቻ ነው፤ በአላህና በመልአክተኞችም አመኑ፤ (አማልክት) ሦስት ናቸው አትበሉም፤ ተከልከሉ፤ ለናንተ የተሻለ ይሆናልና፤ አላህ አንድ አምላክ ይሆናል። ለርሱ ልጅ ያለው ከመሆን የጠራ ነው " ቀደም ብለን እንደጠቆምነው በቁርኣን እና በሙስሊም ሊቃውንት ድርሳናት ኢየሱስ ክርስቶስ 'የእግዚአብሔር ቃሉ እና መንፈሱ' ከመባሉ በቀር እርሱ ከታላላቅ ነቢያት አንዱ እንጂ ከፍጡራን ከፍ ብሎ መለኮታዊ ባሕርይ ያለው አካል መሆኑ አይታመንም። ክርስቲያኖቹ በበኩላቸው የክርስቶስ ልደት፤ ትምህርት፤ ተአምራት እና ስለ እርሱ የተነገሩ ቀደምት ትንቢቶች ሁሉ እርሱ ሰው ብቻ እንዳልሆነ፤ ይልቁንም ከነቢያት ክፍ ያለ እና መለኮታዊ ህላዌ ያለው አካል እንደሆነ ይመሰክራሉ ብለው ያምናሉ፤ የማያምኑትንም ለማሳመን ያስተምራሉ። ሙስሊም ተችዎች ግን እርሱ የሠራቸውን የሚመስሉ የቀደሙ ነቢያትን ሥራዎች እየጠቀሱ የእርሱ ተአምራት ከሌሎቹ ነቢያት ተአምራት የተለዩ እንዳልሆነ ይናገራሉ።

ኢየሱስ ክርስቶስ አምላክ ከሆነ ለምን በላ፤ ጠጣ፤ ተራበ፤ ተጠማ

ሙስሊሞች በማቴ 8:24ና ማር 1:13 በሠይጣን ቀርቦ ተፈተነ ማር 14:35 ጸለየ፤ በጉልበቱ ሠገደ ... ወዘተ የሚለውን ይዘው ጥያቄዎችን የሚያነሱ ሲሆን ቤተ ክርስቲያንም ብዙጊዜ

መሠረተ ሃይማኖት አስራ አንደኛ ክፍል

መለስ ስታበታለች። በመጀመሪው ጌታችን ተንቶ ነበር ሲል ትዕግስቱን ለመናገር ነው። አቤቱ አድነን ብለው ሲለምኑት መከራ ብትቀበሉ ክብር ይሆናችኋል እንጂ ምን ያደርጋችኋል ማለቱ ነው፤ ከማዳን መዘግየቱን መተኛት ብሎታልና፤ ቀጥሎም አድኗቸዋል። እንዲሁም ተራብ፣ ተጠማ ሲባል ከእመቤታችን ፍጹም ሥጋን እንደተዋሀደ ለማጠየቅ ነው፤ ሥጋን አልተዋሀደም የሚሉ አሉና።

ተራብ ሠይጣንም ይፈትነው ነበር ሉቃ 4፡2 ሲል በመጀመሪያ 40 ቀንና አርባ ሌሊት ሳይበሉ መቆየት በሰው ዘንድ አይቻልም፤ የቀደመት ነቢያትም ቢሆን ያስቻላቸው እርሱ ነውና። በተጨማሪም ሦስቱን አርዕስተ ኃጥው በአዳም ነግሰውበት ነበርና እነዚህን ኃጢአቶችም የአዳምን ሥጋ ለብሶ ዳግማዊ አዳም ተብሎ አጠፋለት፤ ለመጨረሻ ጊዜም «ሂድ አንተ ሠይጣን» ብሎ ከሰው ልጆች አራቀልን።

እነዚህ ከላይ ያየናቸው የመጽሐፍ ቅዱስ ክፍል ሲሆኑ ሁሉንም ትክክለኛነታቸውንና የኢየሱስ ክርስቶስ ወንጌልንም ትክክለኛነት በቁርአን የተለያዩ ክፍሎች እናገኛለን። አል-ቀራህ 2፡21 «እነዚህን መጽሐፉን የሰጠናቸው ተገቢ ንባቡን ያነቡታል።» ሲል የመጽሐፉን ትክክለኛነት ያረጋግጥልናል። አል-ማኢዳህ 5፡46-47 «በፈለግቻቸው /በነቢያቶቻቸው/ ላይ የመሪያምን ልጅ ዒሳን ከወራት በስተፊቱ ያለውን አረጋጋጭ ሲሆን አስከትለን ኢንጅልን በውስጡ ቀጥታና ብርሃን ያለበትን በስተፊቱ ያለችውን ትውፊትም የሚያረጋግጥ በጥቂቶችም መሪና ገላጭ ሲሆን ሰጠነው የኢንጅል ባለቤቶች በውስጡም አላህ ባወረደው ህግ ይፍርዱ አላህ ባወረደው የማይፈርድ ሰው እነዚያ አመጸኛ እነርሱ ናቸው።» እንዲሁም አል-በቀራህ 2፡136 ሙሳና ዒሳ በተሰጡት በዚያም ነቢት ሁሉ ከጌታቸው በተሠጡት ከእነርሱም በአንድም መካከል የማንለይ ስንሆን አመንን እኛም ለእነርሱ ታዘገቦች ነን በሉ።» ሲለን የኑስ 10፡94 ደግሞ «ወደአንተ ከወረድነው መጠራር ውስጥ ብትሆን እነዚያ ካንተ በፊት መጽሐፍን የሚያነቡትን ጠይቅ።» ይለናል።

ስለ ኢየሱስ ክርስቶስም ሱራ 3፡27 «ሕያውን ከሙታን ታወጣለህ ሙታንን ከህያዋን ውስጥ ታወጣለህ።» ሱራ 6፡60 «የሩቅ ነገር መክፈቻዎች እርሱ ዘንድ ናቸው ከእርሱ በቀር ማንም አያውቅም » በማለት ያምናሉ በአጠቃላይ ኦረትንና በውስጧ ያለውን የሚሰሩ ትክክል ናቸው። አንጅል/ወንጌልም/ ትክክል ናቸው በማለት እንደሚመኑ ያስረዳናል። ስለዚህ በሌላ አገላለጽ ወንጌል ትክክል ነው ማለት የኢየሱስ ክርስቶስ አምላክነት ትክክል ነው እንደውም መጠራጠር ቢኖርብህ ከአንተ በፊት ያሉትን ጠይቅና ተረዳ ብሏል።

ስለእመቤታችንም ሆነ ስለክርስቶስ በቁረትአን ብዙ ተብሏል። አእዋፋትን ፈጠረ ይለናል፤ መፍጠር የሚችል ደግሞ አንድ ፈጣሪ ብቻ ነው። ስለዚህ ፈታሪ ነው። በሌላ ላይም ዓለም በቃል ተፈጥሯል ይለናል። ስለዚህ የአብ ቃሉ ዓለምን የፈጠረበት እርሱ ኢየሱስ ክርስቶስ ነው። ማለት ነው።

መሠረተ ሃይማኖት አስራ አንደኛ ክፍል

የምዕራፉ ማጠቃለያ ጥያቄዎች

አጭር መልስ ስጡ፡፡

1. ኦርቶዶክሳዊ የነገረ ክርስቶስን ትምህርት አስረዱ፡፡
2. ኢየሱስ ክርስቶስ አምላክ ከሆነ ለምን በላ፣ ጠጣ፣ ተራበ፣ ተጠማ ለሚለው ጥያቄ ኦርቶዶክሳዊ ምላሽ ስጡ፡፡
3. የኢየሱስ ክርስቶስን ሁለቱ ልደታት አስረዱ፡፡
4. ከእስልምና ዋና ዋና አስተምህሮዎች መካከል ሦስቱን ጻፉ፡፡

1st COPY

ምዕራፍ አራት

ከፕሮቴስታንት የሚነሱ ጥያቄዎች

ዓላማ

ተማሪዎች ይህንን ምዕራፍ ተምረው ሲያጠናቅቁ

- የክርስቶስን አምላክነት፤ የእመቤታችንን ክብርና አማላጅነት ያብራራሉ።
- የመጽሐፍ ቅዱስን አረጸድና አተረጓጎም ይረዳሉ።
- ስለ ቅዱሳን መላዕክት ክብር እና ስግደት እንደሚገባቸው መጽሐፍ ቅዱሳዊ ማስረጃ በማቅረብ ለሚጠየቁት ጥያቄ በቂ ምላሽ መስጠት ይችላሉ።

የመክፈቻ ጥያቄዎች

- የፕሮቴስታንቶችን መሠረታዊ የምታቋቸውን አስተምህሮዎች ለመምህራቹ ንገሩ።
- ለቅዱሳን መላዕክት ስግደት እንደሚገባ የሚሰረዱ መጽሐፍ ቅዱሳዊ ማስረጃዎችን አቅርቡ።

ፕሮቴስታንት በ16ኛው መቶ ክፍለ ዘመን የካቶሊክ ቤተ ክርስቲያንን ብልሹ አሠራር በመቃወም የወጡ ክፍሎች ናቸው። የጋራ ስማቸው አንድ ይሁን እንጂ በየጊዜው ስለሚከፋፈሉ ቁጥራቸውና አይነታቸውን ማቅረብ አይቻልም። በተለያዩ ጊዜም እራሳቸውን እየለወጡ እና እያመሳሰሉ ወደ ቤተ ክርስቲያናችን በመግባት “ተሐድሶ” በሚል ስም ምእመናንን ሲያውኩ ሥርዓት ሲያበለሹና የተሳካላቸውም ቦታ ምዕመናንን ከማስከብለል አልፈው ቤተ ክርስቲያናትንና ገዳማትን በጉልበትም በህግም ነጥቀው ጠቅልለዋል፤ ለዚህም ህንድ ውስጥ በማላንካራ የህንድ ኦርቶዶክስ ተዋህዶ ቤተ ክርስቲያን ላይ የተደረገውን ለአብነት ማንሳት ይቻላል።

ፕሮቴስታንቶች የሚያነሱባቸውን ጥያቄዎች ከማየታችን በፊት ጥቂት ስለ አስተምህሯቸው ማብራራት ያስፈልጋል። የፕሮቴስታንት መስራች ሉተር ለፕሮቴስታንት ቤተ ክርስቲያን “የጋጢአት ሥርዓት ደብዳቤ” 95 የተቃውሞ ዓረፍተ ነገሮች(ቴሲስ) ከመጻፉ በተጨማሪ ከሮም ካቶሊክ ቤተ ክርስቲያን ወደ ጀርመን የተላከውን የውግዘት ጽሑፍና የቤተ ክርስቲያን የህግ

መሠረተ ሃይማኖት አስራ አንደኛ ክፍል

መጻህፍትን የጀርመንዊ ተንበርግ ዩኒቨርሲቲ ፕሮፌሰሮችና ተማሪዎች በተሰበሰቡበት በሙሉ አቃጠለ። በተጨማሪም የምንኩስናን ትምህርት በመቃወም ባደረገው ቅስቀሳ የካቶሊክ መነኮሳት ገዳማቸውን ጥለው እንዲወጡና እንዲጋቡ ከማድረጉ በተጨማሪ እርሱም **ካተሪን ቮንቦራ (Catharine von Bora)** ከምትባል መነኩሲት ጋር **ሰኔ 27 ቀን 1525 ዓ.ም** ህዝብ በተሰበሰበበት ጋብቻውን በመፈጸም ሦስት ወንዶችና ሦስት ሴቶችንም ወልዷል። ፕሮቴስታንቶች «ብቻ» በሚሏቸው አስተምህሮዎች የሚታወቁ ሲሆን እነዚህም መጽሐፍ ቅዱስ ብቻ፣ ጸጋ ብቻ፣ እምነት ብቻ፣ ክርስቶስ ብቻ፣ ክብር ለእግዚአብሔር ብቻ ሲሆኑ በተወሰኑ የመጽሐፍ ቅዱስ ጥቅሶች ላይ ብቻ በመመርኮዝና ለገጸ ንባብ ብቻ ትኩረት በመስጠት የተለያዩ ጥያቄዎችን በመያዝ፣ የተሳሳተና መጽሐፍ ቅዱሳዊ ያልሆነ ተቃውሞ በተዋህዶ ላይ ያነሳሉ። ፕሮቴስታንቶቹ ከሚያነሷቸው ብዙ ጥያቄዎችና ልዩነቶች መካከል በዚህ ምዕራፍ የሚከተሉት መልስ ይሰጥባቸዋል።

- ክርስቶስ አማላጅነው ስለማለታቸው።
- ቅዱሳን አያመልዱም ስለማለታቸው።
- የእመቤታችን ቅድስት ድንግል ማርያም ክብር አይቀበሉም።
- ለመላእክት ስግደት አይገባም ይለሉ።
- ቅዱሳትሥዕላትን አለመቀበላቸው።
- ግለኝነትን ስለመስበካቸው።

4.1 ኢየሱስ ክርስቶስ አማላጅ ነው ስለማለታቸው

“ክርስቶስ አማላጅ ነው” የሚለው አስተምህሮ ሁሉም የፕሮቴስታንት ክፍሎች የሚስማሙበት በዋናነት ከኦርቶዶክሳዊያን ጋር የሚለዩበት የተሰሳተ አስተምህሮአቸው ነው። ለዚህ እምነታቸው የሚጠቀሟቸው ጥቅሶች በቁጥር ከሶስት አይበልጡም። እነዚህን ጥቅሶች እያንዳንዳቸውን በማየት የተብራራ መልስ ከዚህ ቀጥሎ ይቀርባል።

ሀ. የሚማልደው?

መሠረተ ሃይማኖት አስራ አንደኛ ክፍል

“እግዚአብሔር የመረጣቸውን ማን ይከላቸዋል፤ የሚያጸድቅ እግዚአብሔር ነው የሚኮንንስ ማነው፤ የሞተው ይልቁንም ከሙታን የተነሳው በእግዚአብሔር ቀኝ ያለው ደግሞ ስለ እኛ የሚማልደው ክርስቶስ ኢየሱስ ነው።” ሮሜ/8:33-34/

በዚህ ዐረፍተ ነገር ውስጥ ቅዱስ ጳውሎስ አንድ ጥያቄ አንስቷል። የሚኮንንስ ማነው፤ ሚል ጥያቄ ለዚህ ጥያቄ መልስ ሰጥቶአል። ኮናኝ(ፈራጅ) “ኢየሱስ ክርስቶስ ነው።” ብሏል። እዚህ ላይ እንደ ፕሮቴስታንቶች አስተምህሮ ሁለት የማይታረቁ ነጥቦች እናገኛለን።

- ኢየሱስ ክርስቶስ ኮናኝ(ፈራጅ) ነው።
- ኢየሱስክርስቶስ «አማላጅ» ነው። የሚሉ

ስለዚህ እዚህ ላይ መነሳት ያለበት ጥያቄ ኮናኝ እንዴት አማላጅ ሊሆን ይችላል? አማላጅስ እንዴት ኮናኝ ሊሆን ይችላል? የሚል ነው። እራሱ ቅዱስ ጳውሎስ አጥጋቢ መልስ ሰጥቷል። «እርሱም በሥጋው ወራት(በዚህ ዓለም በሥጋ ሳለ) ከሞት ሊያድነው ወደ ሚችል ክብርቱ ጩኸትና ከእንባ ጋር ጸሎትንና ምልጃን አቀረበ»ዕብ5-7 ያም የቀረበ ምልጃ ማለት ሰውን ከራሱ ከአባቱና ከባህርይ ሕይወቱ ከመንፈስ ቅዱስ ጋር የማስታረቅ ሥራው አንድ ጊዜ የተፈጸመ ዘላለማዊ ነው። ክርስቶስ በመስቀል ተሰቅሎ ራሱን መስዋዕት አድርጎ፤ ራሱን መስዋዕት አቅራቢ ካህን፤ ራሱን መስዋዕት ተቀባይ አምላክ አድርጎ የፈጸመው የማዳን ሥራ እስከ ኅልፈተ ዓለም ድረስ አምነው የሚቀርቡትን ሁሉ ሲምር ይኖራል። አንድ ጊዜ ካቀረበው ሕያው መስዋዕት የተነሳ «ስለእኛ የሚማልደው» ተብሎ ለክርስቶስ ተነገረ።

ቅዱስ ጳውሎስ በሌላ መልዕክቱ የዚህን ምስጢር እውነትነት« ቅዱስና ያለተንኮል ነውርም የሌለበት ከነጠላተኞችም የተለየ ከሰማያትም ከፍ ከፍ ያለ እንደዚህ ሊቀ ካህናት ይገባናል። እርሱም እንደነዚያ ሊቃነ ካህናት አስቀድሞ ስለራሱ ኃጢአት በኋለም ስለሕዝቡ ኃጢአት ዕለት ዕለት መስዋዕት ሊያቀርብ አያስፈልገውም። ራሱን ባቀረበ ጊዜ ይህን አንድ ጊዜ ፈጽሞ አድርጓልና።» በማለት አስረድቷል።ዕብ7፤26-28 መስዋዕት የሚቀርብላቸው እርቅ የሚደረግላቸው ወደ ተስፋው ይገቡ ዘንድ ኢየሱስ ክርስቶስ ራሱ መስዋዕት ማለት በግእዝ ቁርባን ማለት ህብስት ወይን ሆኖ እንዲሁም መስዋዕት አቅራቢ አስታራቂ ካህን ሆኖ በቀራንዮ ላይ ሲገለጥ ሥግው ቃል ክርስቶስ ራሱ መስዋዕት ተቀባይ ይቅርባይ ዋጋ ከፋይ ሆነ። ክርስቶስ የእርቅና የምልጃ ሥራውን በመስቀል ላይ ተሰቅሎ «አባት ሆይ የሚያደርጉትን

መሠረተ ሃይማኖት አስራ አንደኛ ክፍል

አያውቁምና ይቅር በላቸው» ባለ ጊዜ ፈጽመ ዛሬም ያማልዳል ማለት ገና በመስቀል ተሰቅሎ አለ እንደ ማለት ነው።ሉቃ23፤34 በመስቀል ተሰቅሎ በፈቃዱ ሞቶ በሦስተኛው ቀን ትንሳኤውን ከገለጠ በክብርም ካረገ በኋላ ያማልዳል ማለት ከቃሉ ጋር መጋጨት ነው። እርሱ ገና ሳይሰቀል ከስቅለቱ በኋላ ይሆን ዘንድ ያለውን« በዚያን ጊዜ በስሜ ትለምናላችሁ እኔም ስለእናንተ አብን እንድለምን የምላችሁ አይደለም » ብሏል።ዮሐ 16፤26 «ማናቸውንም ነገር በስሜ ብትለምኑ እኔ አደርገዋለሁ።»ዮሐ14፤14 እንግዲህ ባለቤቱ እራሱ አልለምንም እያለ አማላጅ ነህ ማለት ተገቢ አይደለም።

ጥያቄ- መካከለኛ?

ሌላው ኢየሱስ ክርስቶስን አማላጅ ለማለት በፕሮቴስታንት በኩል የሚጠቅሱት በእግዚአብሔርና በሰዎች መካከል ያለው መካከለኛ ነው እንጂ እግዚአብሔር አይደለም። ይላሉ 1ኛጢሞ 25-6 « አንድ እግዚአብሔር አለና በእግዚአብሔርና በሰዎች መካከል ያለው መካከለኛ ደግሞ አንድ አለ። እርሱም ሰው የሆነው ክርስቶስ ኢየሱስ ነው። ራሱንም ለሁሉ ቤዛ ሰጠ» የሚለውን ፕሮቴስታንቶች ይህን ቃል በመጥቀስ ጌታችን «መካከለኛ» ተብሏልና አማላጃችን ነው ይላሉ። ሐዋርያው በዚህ ጥቅስ ውስጥ ስለ አማላጅነት አለማንሳቱን አስቀድመን እናስተውል። ከዚያም የክርስቶስን መካከለኛ መባል እንዴት እንደሆነ ስንመረምር በብሉይ ኪዳን ከአሮን ጀምሮ በክህነት ያገለግሉ ዘንድ የተሾሙ ካህናት ህዝቡን ከእግዚአብሔር ጋር ሊያስታርቁና የእግዚአብሔርን ቁጣ ሊመልሱ በእግዚአብሔርና በህዝቡ መካከል ሆነው መስዋእት ሲያቀርቡ ቆይተዋል። እነዚህ ካህናት ድካም ያላቸው ሰዎች በመሆናቸው እንኳን ሌላውን ሊያድኑ ለራሳቸውም የሚያድናቸው አካል ያስፈልጋቸው ነበር። መስዋእቱም ከእንስሳትና ከእህል ወገን በመሆኑ ከሚሰዋሉት ከሰው ያነሰ በመሆኑ ክቡሩን ሰው ሊያከብረውና ሊያድነው አልቻለም ፤አይችልምም። ስለዚህ ካህን፤ መስዋእት ተቀባይ ሆኖ አዳምን ያድን ዘንድ ክርስቶስ በሥጋ ተወለደ። እርሱም «አንተ እንደ መልክጼዴቅ ሹመት የዘላለም ካህን ነህ» ተብሎ የተመሰከረለት ነው።ዕብ 7፤17

የአራት ሊቀ ካህናት በሰው እጅ ወደ ተሰራቸው ድንኳን ወይም ቅድስተ ቅዱሳን በዓመት አንድ ጊዜ ራሱንና ህዝቡን የሚያነጻበት ደም ይዞ ይገባል። ጌታችን መድኃኒታችን ኢየሱስ ክርስቶስ ፍጹም የሆነውን ድኅነት ሊሰጥና ለአዳም ካሳ ሊከፍል በፍቃዱ ወደ ዓለም በሥጋ መጥቶ «የምትበልጠውንና በምትሻለው በእጆችም ባልተሰራች ማለት ለዚህ ፍጥረት ባልሆነች ድንኳን

መሠረተ ሃይማኖት አስራ አንደኛ ክፍል

የዘላለም ቤዛነትን (አዳኝነትን) አግኝቶ አንድ ጊዜ በገዛ ደሙ ገባ እንጂ በፍየሎችና በጥጆች ደም አይደለም፡፡» ዕብ 9፡11-13

መካከለኛ ሆኖ ማለት ካህን አስታራቂ ሆኖ ራሱን መስዋእት አድርጎ በማቅረብ ካህናቱና ሊቀ ካህናቱ በመስዋእታቸው ብዛት ሊፈጽሙት ያልቻሉትን ድኅነት ፈጸመ፡፡ ይህም « ሊቀ ካህናትም በየዓመቱ የሌላውን ደም ይዞ ወደ ቅድስት እንደሚገባ ራሱን ብዙ ጊዜ ሊያቀርብ አልገባም፤ እንዲህ ቢሆንስ ዓለም ከተፈጠረ ጀምሮ ብዙ ጊዜ መከራን ሊቀበል ባስፈለገው ነበር፡፡ አሁን ግን በዓለም ፍጻሜ ራሱን በመስዋዕት ኃጢአት ሊሸር አንድ ጊዜ ተገልጦአል፡፡» ተብሎ ተነግሯል፡፡ ዕብ 9፡25-26 ቅዱስ ጳውሎስ የክርስቶስን መካከለኛ መባልን ሲያብራራ « በዚህም ፈቃድ የኢየሱስ ክርስቶስን ሥጋ አንድ ጊዜ ፈጽሞ በመቅረብ ተቀድሶናል፡፡ ሊቀ ካህናትም ሁሉ ዕለት ዕለት እያገለገሉ ኃጢአትን ሊያስወግዱ ከቶ የማይችሉትን እነዚያን መሥዋዕቶች ብዙ ጊዜ እያቀረበ ቆሞአል፡፡ እርሱ ግን (ክርስቶስ) ስለ ኃጢአት አንድን መሥዋዕት (ራሱን) ለዘላለም አቅርቦ በእግዚአብሔር ቀኝ ተቀመጠ፡፡» ዕብ 10፡10-13 ስለዚህ የክርስቶስ መካከለኛ መባል በእለተ ዓርብ በመስቀል ላይ ተሰቅሎ ለሚያምኑበት ሁሉ የዘላለም መሥዋዕትና መሥዋዕት አቅራቢ ካህን ሆኖ ሰውን ከራሱ ከአባቱና ከመንፈስ ቅዱስ ጋር ስላስታረቀ ብቻ ነው፡፡ መካከለኛ የሚለውን ሀሳብ ለመጠቀል ያህል ሁል ጊዜ ልብ ልንለው የሚገባው ነገር፡-

ኢየሱስ ክርስቶስ መካከለኛ ተብሏል፤ ነውም፡፡ መካከለኛ የተባለበት ምክንያትም፡-

- ❖ ፍጹም አምላክ ፍጹም ሰው የሆነው እርሱ ብቻ ነውና፡፡ እንደ አምላክነቱ ፍጹም እግዚአብሔር እንደ ሰውነቱ ፍጹም ሰው ስለሆነ እግዚአብሔርነትም ገንዘቡ የሆነ እርሱ ብቻ ነውና፡፡ ስለዚህ በተገባ ነገር መካከለኛ ነው፡፡ ከእርሱ በቀር ሌላ መካከለኛ የለንም
- ❖ ሐዲስ ኪዳንን የሰራውና የፈጸመው እርሱ ነውና፡፡ ከብሉይ ኪዳን ወደ ሐዲስ ኪዳን ያሸጋገረን እርሱ ስለሆነ ነው፡፡

ጥያቄ- መንገድ? በእኔ በቀር?

«እኔ መንገድና እውነት ሕይወትም ነኝ በእኔ በቀር ወደ አብ የሚመጣ የለም» ዮሐ 14፡6 ከዚህ ውስጥ «መንገድ» እና «በእኔ በቀር ወደ አብ የሚመጣ የለም» የሚለውን መጽሐፍ ቅዱስ በመውሰድ ወደ አብ አማልዶ የሚያደርሰን አማላጅ ኢየሱስክርስቶስ ነው ይላሉ፡፡

መሠረተ ሃይማኖት አስራ አንደኛ ክፍል

ይህን ቃል ለመረዳት የምንችለው በዮሐ1፤18 ላይ «መቼም ቢሆን እግዚአብሔርን ያየው አንድ ስንኳ የለም፤ በአባቱ እቅፍ ያለ አንድ ልጁ እርሱ ተረከው» ተብሎ የተጻፈውን ስናጤን ነው። አንድም የክርስቶስን ወልድነት (ልጅነት) ሳናምን የአብን (አባትነት) ልናምን አንችልም። ስለሆነም ነው ጌታችን በግልጥ « እኔንስ ብታውቁኝ አባቴን ደግሞ ባወቃችሁ ነበር» ያለው ዮሐ 8፡19፤ ዮሐ 14-7 እንግዲህ በዮሐ14፤7 ወልድ ወደ አብ የሚወስድ ተብሎ ከተተረጎመ ዮሐ6፤44 ምን ተብሎ ሊተረጎም ነው? አብን አማላጅ ልንለው ነውን? ማስተዋል ያስፈልጋል።

«የላከኝ አብ ከሰበው በቀር ወደ እኔ ሊመጣ የሚችል የለም» ዮሐ 6፤44 ነጠላ ጥቅስ ላይ ተንጠልጥሎ ከሚመጣው የግንዛቤ ጉድለት መዳን የምንችለው ጌታችን ኢየሱስ ክርስቶስ «ከአብ በቀር ወልድን የሚያውቅ የለም። ከወልድም በቀር፤ ወልድም ሊገልጥለት ከሚፈቅድ በቀር አብን የሚያውቅ የለም» በማለት የተናገረውን አምነን ስንቀበል ብቻ ነው። ማቴ11፤27 አብን ወደ ማወቅ መድረስ የምንችለው ወልድን ስናውቅ ብቻ ነው። ወልድን ፍጡር፤ ነቢይና አማላጅ እያሉ የባህሪ አባቴን አብን እናውቃለን ማለት አይቻለም። ወደ መድረሻ መንገዱ ወልድን የአብ የባህሪ ልጅ ብሎ ማመን አምላክነቱን ማወቅ ያስፈልጋል። «እኔንም ወይም አባቴን አታውቁም እኔንስ ብታውቁኝ አባቴን ደግሞ ባወቃችሁ ነበር።» ዮሐ8-19

ጥያቄ፡- ጠበቃ?

ሌላው ፕሮቴስታንቶች ኢየሱስ ክርስቶስን አማላጅ ለማለት የሚያቀርቡት ጥቅስ « ማንም ኃጢአት ቢያደርግ ከአብ ዘንድ ጠበቃ አለን።» 1ኛዮሐ2-1 “ጠበቃ” የሚለውን ብቻ በመያዝ አማላጅ ማለት ተገቢ አይደለም። ጠበቃ ፈራጅ አይደለም ፈራጅም ጠበቃ አይደለም። በመሠረቱ አማላጅ ጠበቃ የሚያስፈልገው እውነትን ሕይወትን ለማግኘት ነው። ጌታችን ደግሞ እራሱ ሕይወትና እውነት ስለሆነ ተማላጅ እንጂ አማላጅ ሊሆን አይችልም። ምልጃን በሥጋው ወራት እንደፈጸመ ማስተዋል ተገቢ ነው።

በመጽሐፍ ቅዱስ ምልጃን በተመለከተ እንዲህ ተብሎ ተጽፏል። ፕሮቴስታንቶችን የምንጠይቀው መንፈስ ቅዱስ ይማልዳልን? «እንዲሁም ደግሞ መንፈስ ድካማችንን ያግዛል፤ እንዴት እንድንጸልይ እንደሚገባን አናውቅምና፤ ነገር ግን መንፈስ ራሱ በማይነገር መቃተት ይማልድልናል፤ ... እንደ እግዚአብሔር ፈቃድ ስለቅዱሳን ይማልዳልና።» ሮሜ 8፤ 2-27

እግዚአብሔር አብ ይማልዳልን?

መሠረተ ሃይማኖት አስራ አንደኛ ክፍል

«እንግዲህ እግዚአብሔር በኛ እንደሚማልድ ስለክርስቶስ መልክተኞች ነን» 2ቆሮ 5፤20
ጌታችን መድኃኒታችን ኢየሱስ ክርስቶስ በማይታበል ቃሉ ሲናገር እንዲህ አለ «በዚያን ቀን በስሜ ትለምናላችሁ፤ እኔም ስለ እናንተ አብን እንድለምን የምላችሁ አይደለሁም » ዮሐ16-26
«በስሜ የምትለምኑትን ሁሉ አደርገዋለሁ። ማናቸውንም ነገር በስሜ ብትለምኑ እኔ አደርገዋለሁ።» ዮሐ 14፤13-14

በማማለድ ሒደት ሦስት ተሳታፊዎች አሉ። አማላጅ (ለማኝ) ተማላጅ (የሚለመን) እና የሚማለድለት (የሚጸለይለት፤ የሚለመንለት)። ስለዚህ ጌታችን አምላካችን መድኃኒታችን ኢየሱስ ክርስቶስ የሚለምን ሳይሆን የሚለመን፤ አማላጅ ሳይሆን ተማላጅ፤ ፈራጅ አምላክ ነው። የሚያማልዱ ፍጡራን፤ ቅዱሳን ናቸው። በፕሮቴስታንት ፈራጁን ሁሉን ቻይ ጌታን አማላጅ ማድረጋቸውና የማማለድ ስልጣን በተማላጅ አምላክ የተሰጣቸውን ቅዱሳን አያማልዱም ማለት መሰረታዊ ስህተት ነው።

የመወያያ ጥያቄዎች

- ክርስቶስን አማላጅ ለማለት በፕሮቴስታንቶች በኩል የሚቀርቡትን፤ የክርስቶስን መካከለኛነት፤ መንገድነት ምን ማለት እንደሆነ አብራሩ።
- በሮሜ8፡34 የተጠቀሰው አማላጅነት በሥጋው ወራትና አንድ ጊዜ የተፈጸመ መሆኑን ከመጽሐፍ ቅዱስ የብሉይ ኪዳን ታሪክ ጋር በማነጻጸርና በሀዲስ ኪዳን ክርስቶስ እንዴት እንደፈጸመው አብራሩ።

4.2. ቅዱሳንን አያማልዱም ስለማለታቸው

ጥያቄ1፡- ፕሮቴስታንት ከሚያነሳቸው ጥያቄዎች መካከል “ቅዱሳን በአፀደ ስጋም ሆነ በአፀደ ነፍስ የማማለድ ተግባር አይፈጽሙም ምክንያቱም ቅዱሳን የሚያማልዱ ቢሆን ኖሮ ክርስቶስ መምጣት ባለስፈለገው፤ በአፀደ ነፍስ ሲሆኑ በምድር ያለውን ሊያውቁ አይችሉም ምክንያቱም እነርሱ ሩጫቸውን ጨርሰው ወደ ላይ ሄደዋልና ነው። መክ 9፤4 በማንሳት «ያልሞተ ውሻ ከሞተ አንበሳ ይበልጣል።» ስለሚል ያልሞተ ውሻ እኛ በምድር ያለነው የሞተ አንበሳ ደግሞ

መሠረተ ሃይማኖት አስራ አንደኛ ክፍል

በሕይወተ ሥጋ ከዚህ ዓለም ያለፉ ቅዱሳን ናቸው። ስለዚህ ቅዱሳን በህይወት ከተለዩ በኋላ አንዳች የማማለድ ተግባር አይፈፅሙም የሚል ጥያቄ ያነሳሉ

ለዚህም መልስ ለመስጠት ከመሞከራችን በፊት

- ❖ ቅዱስ ማለት ምን ማለት ነው?
- ❖ ምልጃ ማለት ምን ማለት ነው ?
- ❖ በምልጃ ወይም ማስታረቅ ሂደት ውስጥ ስንት አካላት አሉ የሚሉትን ጥያቄዎች አይተን ወደ መልሱ እንሄዳለን።

ቅዱስ ማለት ምን ማለት ነው?

ቅዱስ :-የሚለው ቃል በግዕዝ ንፁህ፣ ልዩ መሆንን የሚያመለክት ሲሆን ይህም ቃል ለእግዚአብሔር የባሕርይ መገለጫ ነው። እግዚአብሔር በባህርዩ ቅዱስ ነውና ። በባህርዩ ቅዱስ የሆነውን አምላክ የሚያገለግሉ መላዕክት እና አካሄዳቸውን በእግዚአብሔር ፊት ያደረጉ፤ ሃይማኖት ይዘው፤ ምግባር ሠርተው የተገኙ ሰዎች ቅዱሳን ይባላሉ።

ቅዱሳን በነገር ሁሉ እውነተኞች ሆነው የተገኙ ናቸው። ለምሳሌ «የኖኅ ትውልድ እንዲህ ነው፤ ኖኅም በትውልዱ ጻድቅ፥ ፍጹምም ሰው ነበረ፤ ኖኅም እግዚአብሔርን ደስ አሰኘው፤» ተብሎ ለኖኅ ተጽፎለታል። ዘፍ፯፥፱ እግዚአብሔርም «በዚህ ትውልድ በፊቴ ጻድቅ ሆነህ አይቼሃለሁና።» ሲል መስክሮለታል። ዘፍ፯፥፩። «ኖኅም ሰለማይታየው ነገር የነገሩትን ባመነ ጊዜ ፈራ፥ ቤተሰቡንም ያድን ዘንድ ክፍል ያላትን መርከብ ሠራ፥ በዚህም ዓለምን አስፈረደበት፥ በእምነትም የሚገኘውን ጽድቅ ወራሽ ሆነ።» ዕብ፲፩፥፮ «ጻድቅስ ከመበቀል ትይፈሪ፤ ጻድቅ እንደዘንባባ ያፈራል።» እንዳለ ቅዱስ ዳዊት መዝ ፻፩፥፲፪ «በረከተ እግዚአብሔር ውስተ ርእሰ ጻድቃን። የእግዚአብሔር በረከት በጻድቃን ራስ ላይ ነው።»

አማላጅ:- ማለት ስለ ሌላው የሚለምን የሚል ትርጉም አለው። ከላይ እንዳነሳነው በአማላጅነት ተግባር ውሥጥ ሦስት አካላት አሉ። እነርሱም:-

- ተማላጅ ምልጃ ተቀባይ (እግዚአብሔር)
- አማላጅ (የሚለምን (እመቤታችን፣ ቅዱሳን፣ መላዕክት፣ ባድቃን፣ ሰማዕታት)

መሠረተ ሃይማኖት አስራ አንደኛ ክፍል

- የሚለመንለት (ምልጃን የሚሻው ሰው)

- ❖ ተማላጅ:- ማለት እንደ ምልጃ አቅራቢዎች (ቅዱሳን) ብዙ ያልሆነ የፀሎት ሁሉ መድረሻ ወደብ የቅዱሳኑን ምልጃና ፀሎት ተቀብሎ ምህረትን የሚሰጥ እግዚአብሔርን ያመለክታል። ምልጃን ተቀባይ እና መድረሻ ቅዱስ እግዚአብሔር ነው።
- ❖ አማላጅ:- በግዕዝ «ተንበለ» ማለት ሲሆን ትርጉሙም አማለደ፣ ፀለየ፣ አስታረቀ ማለት ነው። አማላጅ ማለት በሰውና (ምልጃ በሚለመንለት ኃጥእ) እና በእግዚአብሔር መካከል አስታራቂ የሆኑ የቅዱሳንን የትህትና ተግባርን የሚያመለክት ነው። በመሆኑም ቅዱሳን ስለ ኃጥእ በእግዚአብሔር ፊት የሚቆሙት እራሳቸውን አስከመስጠት ድረስ ነው። ቅዱሳን በእግዚአብሔር ፊት ሞገስ ያላቸው በመሆኑ ጸሎታቸው ተሰሚነት አለው። ዘፍ18፥3 ፤ 1ኛሳሙ2፥26 3፥1-3
- ❖ የሚማለድለት:- ይህም አንድ ንስህ ለመግባት ፈቃደኛ የሆነ ኃጢአተኛ ስለ እርሱ ኃጢአት ቅዱሳን ወደ እግዚአብሔር ጸሎት የሚያቀርቡለት ኃጥእ ሰው ነው። ይህም ማለት አንድ ሰው በቅዱሳን ምልጃ ከእግዚአብሔር ምህረትን ለማግኘት በቅዱሳኑ ምልጃ አምኖ ቅዱሳኑን መማፀን አለበት። 1ኛሳሙ 16፥1 ፤ ኤር 7፥16-19

አማላጅነት

- እግዚአብሔር ለሰዎች መዳን የሰጠው ስጦታ እና ለወዳጆቹ የሰጠውን አክብሮት እና ፀጋ አመላካች ነው። ዘፍ 20፥7፤ ኢዮ 42፥7-8
- የቅዱሳን የፍቅር መገለጫ መንገድ ነው። የቅዱሳኑ ፍቅር እራስን አሳልፎ አስከመስጠት ድረስ ይደርሳል። ዘፀ 32፥7-14፤ የሐ15፥13፤ ዘፀ 32፥31-32፤ 1ኛ ዜና21፥17፤ ሮሜ 9፥1-3
- እግዚአብሔር ቅዱሳኑን ጸሎት ከጎጥእ ይልቅ የሚሰማበት ነው። ምሳ 15፥8
- የእግዚአብሔር ትዕዛዝ እና ፈቃድ ነው። ዘፍ20፥7፤ ኢዮ 42፥7-8
- ቅዱሳን በሕይወተ ሥጋ ሳሉ እግዚአብሔር ስለ እነርሱ ሲል ምህረትንና ይቅርታን ያደርጋል። የተሰጣቸው የማማለድ ፀጋና ስልጣንም ከዕረፍታቸው በኋላም አለ። ኢሳ65፥8፤ ዘፍ18፥22፤ ዘጸ32፥10-14፤ መዝ105፥23፤ ኤር 42፥2-3፤

መሠረተ ሃይማኖት አስራ አንደኛ ክፍል

- ቅዱሳን በዚህ ዓለም በህይወተ ሥጋ እያሉ ቅዱሳን በምድር ሳሉ ያደርጉት እንደነበረው ዓይነት ድካምና ተጋድሎ ያለበት የምና ፀሎት ስግደት እንዲሁም ልዩ ልዩ ፀዋት መከራ መቀበል ባይኖርባቸውም በዚህ ዓለም ሳሉ ባገኙት ጸጋ ያን እያሳሰቡ በጸሎታቸው የሚታመኑትንና ስማቸውን የሚጠሩትን ሰዎች ሲረዱበት ይኖራሉ። «ስራቸው ይከተላቸዋልና» ነው ራዕ 14፤13 ኃጢያተኛው ነዌ በሲኦል ሆኖ አብርሐምን እንደለመነ።
- ሁሉን ቻይ እግዚአብሔር ለቅዱሳን የማማለድ ፀጋን ከመስጠቱም በላይ ሌሎች ፀጋዎችን ሰጥቷቸዋል።

የጸጋ አማልክት

ጸጋ ማለት ሀብት፣ መልካምስጦታ፣ ዕድል ፈንታ፣ ትምርት፣ ስርየት፣ ይቅርታ፣ ብዕል፣ ክብር፣ ሞገስ፣ የቸርነት ሥራ፣ ያለ ዋጋ የሚሰጥና የሚደረግ ማለት ነው። ቅዱሳን የጸጋ ገዢዎች ናቸው። እንደሚታወቀው አባታችን አዳም የተፈጠረው የጸጋ አምላክ(ገዢ) ሁኖ ነው። ዘፍ 2፡19 እግዚአብሔር ለወዳጁ ለሙሴ -«እነሆ እኔ ለፈርዖን አምላክ አድርጌሃለሁ፤ ወንድምህም አርን ነቢይ ይሆንልሃል።» ብሎታል። ዘዳ መዝ81፡6

ነገሥታት ዘበጸጋ

ቅዱሳን የጸጋ ነገሥታት ናቸው። ጌታችን አምላካችን መድኃኒታችን ኢየሱስ ክርስቶስ «የነገሥታት ንጉሥ፤» ተብሎ የተጠራው በእነርሱ ላይ ነው። ራእ19፡17 በወንጌል እንደተጻፈ ጌታችን ደቀ መዛሙርቱን «በእሥራ ሁለት ዙፋን ትቀመጣላችሁ፤» ማለቱም የሚያመለክተው በጸጋ ነገሥታት መሆናቸውን ነው። ምክንያቱም በዙፋኑ የሚቀመጥ ንጉሥ ነውና። ማቴ 19፤28፤ ሮሜ 5፡17፤ ራእ 20፡4

4.3 የእመቤታችን ቅድስት ድንግል ማርያም ክብር አለመቀበላቸው

እመቤታችን ገና አምላክን ከመውለዷ አስቀድሞ ከአንድነት ዓለም ተለይታ በእግዚአብሔር ኅሊና ታስባ ነበረች። እግዚአብሔርም ወደ ምድር አየ አሻተተም እንደ እርሷ ንፁህ ሆኖ ያገኘው የለም

መሠረተ ሃይማኖት አስራ አንደኛ ክፍል

አንድያ ልጁንም ወደ እርሷ ሰደደ ይለናል። ከዚህም በላይ አዳም ለእርግማኑ መድኃኒት ሆና የተገኘች ናት። ክብሯን እኛ ያመጣነው ሳይሆን በእግዚአብሔር ፊት ሞገስንም ያገኘች ናት፤ ይኸንንም መልአኩ ገብርኤል ሊያበስራት በመጣ ጊዜ መስክሮላታል። ሉቃ 1:30 ስለዚህ በእግዚአብሔር ፊት ሞገስን ያገኘች እመቤታችንን አለመቀበል እንዴት ይቻላል፤ ባለቤቱ ያከበረውን ማን ሊንቀው ይችላልና። አሁኔ ዓለም ተባለውን ኪሩቤል እና ሱራፌል ሊያዩት ያልተቻላቸውን እርሷ ግን በማሕጸኗ ተሸከመችው፤ ከወለደችውም በኋላ እሳተ መለኮት የሆነ ክርስቶስን ጡትዋን አጠባችው፤ በጀርባዋም አዘለችው፤ በክንዶቿም አቀፈችው።

መልአኩ ሊያበስራት በመጣ ጊዜ እንዲህ ብሏት ነበር «እንሆ ትጸንሻለሽ ወንድ ልጅም ትወልጃለሽ ስሙንም ኢየሱስ ትይዋለሽ እርሱም ታላቅ ይሆናል የልዑል ልጅም ይባላል ጌታ አምላክም የአባቱን የዳዊትን ዙፋን ይሠጠዋል በያእቆብ ቤትም ለዘለዓለሙ ይነግሣል ለመንግስቱም ፍጻሜ የለውም።» ብሎ የሚወለደው ልጅ መንግስት ወራሽ እንደሆነ አምላክ እንደሆነ ነግሯታል። እመቤታችን ወደ ኤልሳቤጥ በሔደች ጊዜም ኤልሳቤጥ ዘመዷ ስትሆን በመንፈስ ቅዱስ ተሞልታ «የማሕፀንሽ ፍሬ የተባረከ ነው። የጌታዬ እናት ወደ እኔ ትመጣ ዘንድ እንዴት ይሆንልኛል» ብላ የአምላክ እናት መሆንዋን ተናግራለች። በመጨረሻም እራሷ እመቤታችን «ትውልድ ሁሉ ብዕዕት ይሉኛል።» በማለት ተናግራለች በዚህም ወላዲተ አምላክ ስንል እንጠራታለን። ሉቃ 1:30-

እመቤታችን በብሉይም ሆነ በሐዲስ በብዙ ምሳሌዎች የተመሰለች መጽሐፍ ቅዱስም ሆነ ሊቃውን ብዙ የተናገሩላት የድኅነታችን ምክንያት ናት። ዘጸ 3:2፤ መዝ 87:5፤ የዮሐ ራዕ 12:13፤ ነቢዩ ሕዝቅኤልም «የተዘጋች ደጅ» በማለት ስለ ዘላለማዊ ድንግልናዋ በትንቢት ታናግሯል። ትሕዝ ቅዱስ ኤፍሬምም «ዘር ሳይዘራባት ፍሬን ያበቀልሽ የማክሰኞ እርሻ ነሽ» በማለት በውዳሴ ማርያም ላይ በመንፈስ ቅዱስ ግብር ጌታን ስለመውለዷ ይነግረናል። አባ ጊዮርጊስም « ስለዚህ ማርያም ሆይ እንወድሻለን እውነተኛውን የሕይወት መብል ወልደሽልናልና።» በማለት ያመሰግናታል። እኛም አምላክን በመውለዷ፤ እግዚአብሔር ስላከበራት እኛም እናከብራታለን፤ እናመሰግናታለን።

4.4. ለመላእክት ስግደት አይገባም ማለታቸው

ፕሮቴስታንቶች ለቅዱሳን መላዕክት ሲገለጡም ሆነ ሳይገለጡ ስግደት አይገባም በማለት ለሚያነሱት ጥያቄ እንደማስረጃ የሚጠቅሱት ራዕ 19:10 ላይ «አትስገድልኝ እንዳታደርገው »

መሠረተ ሃይማኖት አስራ አንደኛ ክፍል

ያለውን በመጥቀስ ሐዋርያው ሳያውቅ ያደረገው ነው፤ እንዲሁም መላዕክት አታድርገው ያለው ስለማይገባው ነው፤ በማለት ለመላእክት ስግደት አይገባም ብለው ያነሳሉ።

መስገድ ማለት መዋረድ ማጎንበስ ግንባርን ምድር አስነክቶ መሬት ስሞ መመለስ ነው።

«(መዕሐፈ ሰዋሰው ወግስ መዝገበ ቃላት ሐዲስ » በቤተክርስቲያናችን አስተምህሮ መሰረት ስግደት የአምልኮ እና የፀጋ በማለት ለሁለት ይከፈላል። የአምልኮ ስግደት ለፈጣሪ ዓለማት ለእግዚአብሔር ሲሆን የፀጋ ስግደት ደግሞ ለእመቤታችን ለቅድስት ድንግል ማርያም፤ ለቅዱሳን መላዕክት እና ለጻድቃን ሰማዕታት የሚቀርብ ነው።

ከላይ የተጠቀሰው ጥቅስ እነርሱ እንደሚሉት ሳይሆን በተቃራኒው እንደውም ለመላዕክት ስግደት እንደሚገባ የሚገልጽ ሆኖ እናገኘዋለን። ነባቤ መለኮት ቅዱስ ዮሐንስ የእግዚአብሔር ቃልን ቅድምና ተገልጾለት ምስጢረ መለኮትን የተናገረ ታላቅ ሰው ሆኖ ሳለ ትንሻ ጉዳይ ተሰውራው ለመልአኩ ሳያውቅ ሰግዶ ተግላፅ ደረሰበት ማለት ክህደት ነው። ምክንያቱም ወንጌላዊው ሳያውቅ አደረገ እንዳንል ማንነቱ እና ሕይወቱ አምላኩን የመሰለ ቅዱስ ስለሆነ ነው። ነገር ግን መልአኩ ስለምን አትስገድልኝ አለው ቢሉ ስለ ሁለት ነገር ነው።

1ኛ.ስለትህትና

ቅዱሳን መላዕክት ትህትናን ገንዘብ ያደረጉ ስለሆነ አትስገድልኝ ማለቱ ስለትህትና ነው። ለዚሁም ማረጋገጫ የሚሆነን ምዕፍ 19 የሰጠውን ማስጠንቀቂያ በምዕራፍ 21 ላይ መድገሙ ነው። መልአኩ ለትህትና ማለቱን ያወቀው ቅዱስ ዮሐንስ ለመልአኩ ክብር መስጠት እንዳለበት እና መስገድ እንደሚገባው አውቆ ድጋሚ ሲገለጥለት ሰግዶለታል።

2ኛ.ስለ ስልጣን ክህነት ክብር

ሐዋርያው ቅዱስ ጳውሎስ ስለ ካህናት ክብር 1ቆሮ 6፤2-3 ስለዚህ መልአኩ ዮሐንስን አትስገድልኝ ማለቱ ዮሐንስ ካህን ነውና ስልጣኑን ለማክበር ስለፈለገ ነው። ምክንያቱም በክብር ዮሐንስ ከመልአኩ ክብር ስለሚበልጥ ነው።ካህናት የማሰርና የመፍታት ሰማያዊ ስልጣን ሥጋው እና ደሙን የመፈት ሰማያዊ ስልጣን አላቸው እና ነው።

በመጽሐፍ ቅዱስም ሰዶምንና ገሞራን በእሳት ለመቅጣት የተላኩት መላዕክት ወደ ሎጥ ቤት በገቡ ጊዜ በግንባሩ ተደፍቶ ለመላዕክቱ እንደሰገደ ተጽፏል።ዘፍ 19፤1 እንዲሁም ንጉስ ዳዊት

መሠረተ ሃይማኖት አስራ አንደኛ ክፍል

እና የእስራኤል ሽማግሌዎች ለተገለፀላቸው የእግዚአብሔር መልአክ ሰግደዋል። 1ኛ ዜና 21፡16 በተጨማሪም መጽሐፍ ኢያ 5፡13፤ ዳን 8፡15 መመልከት ይቻላል።

እነዚህ ከላይ የጠጠቀሱት ጥቅሶች የሚያመለክቱት ቅዱሳን ሰዎች ለቅዱሳን መላዕክት እንዴት እንደሰገዱላቸው ነው። «ዋናቸችሁን አስቡ በእምነትም ምስሏቸው» ዕብ13፡7 ተብሎ እንደተገለፀው እኛም የዋናቸችንን ቅዱሳን ፈለግ በመከተል ለቅዱሳን መላዕክት የፀጋ ስግደት እንሰግዳለን።

መወያያ ጥያቄዎች

- ለቅዱሳን መላዕክት ስግደት እንደሚገባ የሚገልጽ አንድ መጽሐፍ ቅዱሳዊ ታሪክ በማነሳት ውይይት አድርጉ

4.5. ቅዱሳት ስዕላትን አለመቀበላቸው

ፕሮቴስታንቱ በቅዱሳት ሥዕላት ላይ የሚያነሷቸው ጥያቄዎች ውስጥ በስዕላት ፊት መስገድ ጣኦት እንደማምለክ ይቆጠራል ስህተት ነው፤ ይላሉ። ለዚህም እንደማስረጃ የሚጠቅሱት ጥቅስ «እኔ እግዚአብሔር ነኝ ስሜ ይህ ነው ክብሩን ለሌላ ምስጋናዬንም ለተቀረጹ ምስሎች አልሰጥም» ኢሳ42፡8 እንዲሁ በተያያዥ "የተቀረጸ ምስል ለአንተ አታድርግ" ዘጸ20፡4 በማለት ቅዱሳት ስዕላትን በጣዖት በመመደብ /ሎቱ ስብሐት/ የሚያነሷቸው ጥያቄዎች ከብዙ ጥቂቶች ናቸው።

በመጀመሪያ በሥዕላቱ ላይ አድሮ እግዚአብሔር ስለሚፈፅመው ገቢረ ተአምራት የተነሣ ሥዕላቱ «ቅዱሳት ሥዕላት» ተብለው ይጠራሉ። ሥዕል፣ በቁሙ፣ መለክ፣ የመልክ ጥላ፣ ንድፍ አምሳል፣ ንድፍ ውኃ፣ በመጽሔት፣ በጥልፍ፣ በስፊት ወይም በቀለም በወረቀት ገዝፎ ተጽፎ፣ ከእብን ከእፅ ከማዕድን ታንጾ ተቀርፆ ተሸልሞ፣ አጊጦ የሚታይ የሚዳስስ ነገር ማለት ነው። በቤተ ክርስቲያናችን ቅዱሳት ሥዕላት ተብለው የሚጠሩት ሐዋርያዊ ትውፊትንና ቀኖናን ጠብቀው የሚሣሉ የእግዚአብሔር የእመቤታችን ቅድስት ድንግል ማርያም፣ የቅዱሳን መላእክት፣ የቅዱሳን ነቢያት፣ የቅዱሳን ሐዋርያት እና የሌሎች ቅዱሳን ጸድቃን ሲሆኑ

መሠረተ ሃይማኖት አስራ አንደኛ ክፍል

ቅዱሳት ስዕላት ብላ ታክብራቸዋለች። ቤ ተክርስቲያናችን የራሷ የሆነ የቅዱሳት ስዕላት አሳሳል ዘዴ ጥበብና ትርጉም አላት። ቅዱሳት ስዕላት ከሚሳሉበት ዓላማ አንዱ ለትምህርት ሲሆን ለምሳሌ፡- ምሥጢረ ሥላሴን፣ ምሥጢረ ሥጋዊን ነገረ ማርያምን፣ ክብረ ቅዱሳንን እንዲያስረዱ ተደርገው ይሳላሉ። ዘጸ25፣18-22፤ 37፣7-9፤ ዘጸ26-31፤ 36፣8-35

በዚህም መሰረት አንዳንድ መናፍቃን መጽሐፍን ጠንቅቆ ካለማወቅ በመነጮ አላዋቂነት በቅዱሳት ስዕላት ፊት መጸለይ መስገድ ስህተት መሆኑን ሲናገሩ ይስተዋላሉ። በቅዱሳን ስዕላት ፊት መጸለይ ለጣዖት መስገድ ነው፤ ብለው ሲተቹ ይታያሉ። እንደዚህ አይነት አላዋቂነት አስተሳሰብ የመጣው መጽሐፉን ጠንቅቆ ካለማወቅ የመጣ መሆኑን ያሳያል። ምክንያቱም መጽሐፉ እንዲህ ይለናልና። «ጥበበኛዎች ነን ሲሉ ደንቁሮ ኾኑ» ሮሜ1፡22 በምንናገረው ነገሮች ላይ ጥበበኛ ከመሰልን ደንቁሮዎች እንዳንሆን መጠንቅ ያስፈልጋል።

ነገር ግን ቅዱሳት ሥዕላት

- ❖ ጥልቅ የሆነ መንፈሳዊ መልእክት ያስተላልፋሉ።
- ❖ አፍ አውጥተው የሚናገሩ የነገረ ሃይማኖት አንደበት ናቸው።
- ❖ ለፀሎት በምንቆምበት ጊዜ ሀሳባችንን ሰብስቦ በእግዚአብሔር ፊት ለጸሎት መቆማችንን አስበን እንድንጸልይ ይረዱናል።

ለመንፈሳዊው የክርስትና መልእክት መገለጫ የሆኑት ቅዱሳት ሥዕላት ከዓለም ፎቶዎችና ምስሎች ይለያሉ፤ የእግዚአብሔር ኃይሉና ክብሩ ይገለጥባቸዋልና። አንዳንዶች መንፈሳዊውን ሥርዓት ከጣዖት አምልኮ በማደባለቅ በዓይነ ሥጋ እየመዘኑ ስለሚረዱ እውነትን ከመገንዘብና ከመቀበል ይልቅ ውስን በሆነው የመጽሐፍ ቅዱስ እውቀታቸው ሲተቹና ጣኦት አምልኮ ነው ሲሉ ይሰማሉ።

እስቲ ቅዱስ ቃሉን መሰረት በማድረግ እንመልከት። በቅዱሳት ስዕላት ፊት ስንሰግድ የምንሰግደው ለባለቤቱ ለኢየሱስ ክርስቶስ፤ ለድንግል ማርያም፤ ለቅዱሳን መላእክት፤ ለቅዱሳን፤ ለሰማዕታት ስዕል ስንሰግድ ለወረቀቱ ለፍሬሙ አልያም ለቀለሙ አይደለም እንምንሰግደው ለስዕሉ ባለቤት እንጂ በሥጋ አይን ተራ የመሰሉ ነገሮች በእምነት ታላቅ ናቸውና።

መሠረተ ሃይማኖት አስራ አንደኛ ክፍል

ለምሳሌ ተአምራትን ያደረገች የሙሴ በትር ተራ እንጨት አይደለችም።ዘጸ4:12 የኤልያስ መገናፀፊያ 2ኛነገ2:8፤ የኤልሳ ቅርፊት 2ኛነገ6:5-7፤ የቅዱስ ጳውሎስ የልብስ እራፊ የሐዋ.ሥራ19:11፤ የቅዱስ ጴጥሮስ ጥላ የሐዋ.ሥራ 5:15፤ ይልቁንም ከነዚህ ማስረጃ ምሳሌዎች የምንረዳው ቅዱሳን የነፍሳቸው ቅድስና ለሥጋቸው የሥጋቸው ቅድስና ለምርኩዛቸው ለአልባላታቸውና ጥላቸው ተርፎ ድንቅ ተአምራትን ማድረጉን ነው። በዚህ መሠረት ቅድስናቸው ለስዕሎቻቸውም የተረፈ በመሆኑ በስዕሎቻቸው ተአምራትን እንደሚያደርጉ ጸጋው የደረሳቸው ክርስቲያኖች ምስክሮች ናቸው። በመሆኑም በቅዱሳት ስዕል ፊት ስንሰግድ ለወረቀቱ ወይም ለጨርቁ ሳይሆን ለስዕሉ ባለቤት መሆኑን መገንዘብ ያስፈልጋል።

4.6 ግለኝነትን ስለመስበካቸው

በፕሮቴስታንት አካሄድ ግላዊ አመለካከትና ግላዊ አካሄድ፤ እንደፈለጉ መሆንና ሁሉም እራሱ በተረዳበትና በገባው፤ በመሰለው የሚኬድበት ነው። እያንዳንዱ ሰው ክርስቶስን እርሱ በተረዳው መንገድ በማመን ያለምስጢራት አስፈላጊነት ይድናል ብለው ያስተምራሉ። በዚህ ንዑስ ርዕስ ስር ሁለት ጥያቄዎቻቸውን እንመልከት።

1. ጌታችን መድኃኒታችን ኢየሱስ ክርስቶስን የግል አዳኝ ማለታቸውን

በመጽሐፍ ቅዱስም በአባቶች ትምህርትም ላይ የግል አዳኝ የሚል ትምህርት የለም። ከዚህ በታች የቀረቡት ጥቅሶች ጌታችን መድኃኒታችን ኢየሱስ ክርስቶስ የዓለም መድኃኒት (መድኃኔዓለም) መሆኑን የሚመለከቱ ናቸው።

- ❖ «እርሱ የብዙ ሰዎችን ኃጢአት ተሸክመው።» ኢሳ 53:12
- ❖ እርሱም ሕዝቡን ከኃጢአታቸው ያድናቸዋል።
- ❖ «እነሆ ለሕዝቡ ሁሉ የሚሆን ታላቅ የምስራች እነግራችኋለሁ።» ሉቃ2:10
- ❖ «እርሱም ክርስቶስ የዓለም መድኃኒት እንደሆነ እናውቃለን።» ዮሐ 4፤42
- ❖ «ስለብዙዎች ለኃጢአት ይቅርታ የሚፈስ የአዲስ ኪዳን ደሜ ይህ ነው።» ማቴ 26፤28

መሠረተ ሃይማኖት አስራ አንደኛ ክፍል

ስለዚህ ጌታችን መድኃኒታችን ኢየሱስ ክርስቶስ የዓለም መድኃኒት መድኃኔዓለም መሆኑን ማወቅና መረዳት ተገቢ ነው።

2. መጽሐፍ ቅዱስ ግለሰባዊ ትርጉም

መጽሐፍ ቅዱስን ማንኛውም ሰው ለራሱ እንደተረዳውና እንደገባው እንደፈለገ መተርጎም ይችላል። የሚለው አንዱ የፕሮቴስታንቶች ትምህርት ነው።

መጽሐፍ ቅዱስን ማንም ለራሱ እንዳይተረጎመው ሐዋርያው ቅዱስ ጴጥሮስ በመልእክቱ ያስጠነቅቃል። ይህን በመጀመሪያ እወቁ፤ በመጽሐፍ ያለውን ትንቢት ሁሉ ማንም ለገዛ ራሱ ሊተረጎም አልተፈቀደም።» 2ኛ ጴጥ1፤20-21 በመጽሐፍ ያለውን ትንቢት ሲል መላውን መጽሐፍ ቅዱስ ማለቱ ነው። ምክንያቱም በመጽሐፍ ቅዱስ ያለው ወይ ትንቢት አሊያም የትንቢት ፍጻሜ (ወንጌል) ስለሆነ ነው። መንፈስ ቅዱስ ወንጌልን ያስተምረው ዘንድ ፊሊጶስን የላከለት ኢትዮጵያዊ ጀንደረባ ባኮስ የተናገረው ቃል እጅግ የሚገርም ነው። እንዲህ ይላል፤ «ፊሊጶስም ሮጦ የነበደን የኢሳያስን መጽሐፍ ሲያነብ ሰማና፡- «በውኑ የምታነበውን ታስተውለዋለህን? አለው። እርሱም የሚመራኝ ሳይኖር ይህ እንዴት ይቻለኛል? አለው።»

ይህ የኢትዮጵያዊው ታላቅ ሰው መልስ መጽሐፍ ቅዱስን ማንበብ ብቻውን የክርስትናን አስተምህሮ ለማወቅ በቂ አለመሆኑን ያረጋግጥልናል። የምታነበውን ታስተውለዋለህን; ብሎ ቅዱስ ፊሊጶስ ሲጠይቀው «ካነበብኩ ለምን አይገባኝም?» የሚል የትዕቢት መልስ አልመለሰለትም። ይልቁንም «እባክህ ነቢዩ ይህን ስለማን ይናገራል? ስለራሱ ነውን ወይስ ስለሌላ?» ብሎ ጠየቀ እንጂ። ከዚያ በኋላም ፊሊጶስ «አፉን ከፈተ ከዚህም መጽሐፍ ጀምሮ ስለኢየሱስ ወንጌልን ሰበከለት።» ያነበው የነበረውን ቃል ተረጎመለት፤ እርሱም ተረዳ። ከዚያ በኋላ ነበር በመንገድ ሲሔዱ ወደ ውኃ በደረሱ ጊዜ «እነሆ በውሃ እንዳልጠመቅ የሚከለክለኝ ምንድን ነው?» ብሎ ጠየቀው። ወደዚህ መዳን ለመድረስ ይዞ ማንበብብቻ ሳይሆን የሚያነቡትን እኔ እራሴ ለመረዳት ብቁ ነኝ በሚል ትዕቢትም ሳይሆን እንደ ፊሊጶስ በመንፈስ ቅዱስ የተጠሩና የተላኩ ቅዱሳን ሐዋርያትና በእነርሱ እግር የተተኩ አባቶቻችን በተረዱበትና በተረጎሙበት መንገድ መረዳት ግድ ነው።

መሠረተ ሃይማኖት አስራ አንደኛ ክፍል

የምዕራፉ ማጠቃለያ ጥያቄዎች

አጭር መልስ ስጡ፡፡

1. በፕሮቴስታንቱ ዓለም “ብቻ” የሚሏቸውን ትምህርቶች ዘርዝሩ፡፡
2. ቅዱሳን ስዕላት በቤተ ክርስቲያን ያላቸውን አገልግሎት ዘርዝሩ፡፡
3. መጽሐፍ ቅዱስ እንዴት ነው የሚተረጎመው እንዴትስ ነው የምንረዳው?
4. አማላጅ፣ ተማላጅ፣ የሚማለድለት የሚሉትን ሀሳቦች አብራሩ፡፡
5. ጌታችን መድኃኒታችን ኢየሱስ ክርስቶስን “የግል አዳኝ” ለሚለው ፕሮቴስታንታዊ አስተምህሮ ምላሽ ስጡ፡፡

ምዕራፍ አምስት

የኢትዮጵያ ኦርቶዶክስ ተዋህዶ ቤተ ክርስቲያንና አንዳንድ ጉዳዮች

ዓላማ

መሠረተ ሃይማኖት አስራ አንደኛ ክፍል

ተማሪዎች ይህንን ምዕራፍ ሲጠናቀቁ

- የኢትዮጵያ ኦርቶዶክስ ቤተ ክርስቲያን በዓላትን በማብዛት ሥራ ታስፈታለች እና ለሀገሪቱ አለማደግም ተጠያቂ ናት ለሚሉት ሃሳቦች በቂ ምላሽ የሚሰጡበትን አስተምህሮዋን እና አበርክቶዋን ይረዳሉ።
- ቤተ ክርስቲያን ከዘርና ቋንቋ ጋር ያላትን ትክክለኛ አስተምህሮ በመረዳት ምላሽን መስጠት እንዲችሉ ይደረገል።

የመክፈቻ ጥያቄዎች

- ቤተ ክርስቲያን ለአገር ያበረከተችውን አስተዋጽዖ ዘርዝሩ።
- ስለቋንቋ አመጣጥ የምታውቁትን ለመምህራችሁ ተናገሩ።

በየዘመኑ ቤተ ክርስቲያን ላይ በጠላትነት የሚነሱ የውስጥ እና የውጪ ጠላቶች (አካላት) ከእውነት የራቀ በሐሰት ቅስቀሳና በተሳሳተ ትርክት ላይ በመመርኮዝ እውነት እያስመሰሉ ያለ በቂ መረጃና ማስረጃ እንዲሁም ዕውቀት የተለያዩ የሀሰት ክሶች ያቀርባሉ። በዋናነትም የዚህ ችግር ዋጋ ተዋናዮች ሊሂቃን ነን ባዮች፤ ፖለቲከኞች (የክሰሩ ፖለቲከኞች ለኪሳራቸው እንደማካካሻ ወይም ለችግራቸው እንደመሸሻ) የሚጠቀሙበት አጀንዳ ሲሆን፡- ለምሳሌ፡- ንጉስ ኔሮን ከ56-68 ዓ.ም በታላቋ ሮም በነገሰበት ዘመን ራሱ በፈጠረው ችግር ሕዝብ ክርስቲያኑን (ምዕመኑን) ተጠያቂ በማድረግ ያሳደደበትና የገደለበትን መንገድ ምክንያቶችን ስናይ፡-

- ባለጸጋ (ሃብታም) አይኑር እያሉ ያሥተምራሉ፤
- የሮም ከተማን በእሳት መጋየትና መቃጠል በክርስቲያኖች ምክንያት፤ ለአማልክቶቻችን ባለመታዘዛቸው የመጣ ነው ብሎ ያደረሰውን መከራ ከታሪኩ መረዳት ይቻላል።

በመቀጠልም የቤተ ክርስቲያን ጠላቶች ቤተ ክርስቲያን ለማስጠላት ብሎም ምዕመኑን ለማደናገጥና ለመበተን ስልታዊ እቅድ ነድፎ በመስራት አስተምህሮዋን መበረዝና የማትለውን በማለት የምትለውን ባለማለት ጥያቄ እንዲነሳበት ማድረግን የየጊዜው ተግባራቸው አድርገውታል ለምሳሌ፡- የተሐድሶ እንቅስቃሴ እና የምዕራባውያን ሴራ (ተጽዕኖ) ጣልቃ ገብነት ሆን ተብሎ የቤተ ክርስቲያንን ማንነት እና ምንነት ካለመረዳት ክብሯን ለማውረድና ከማፍረስ አንጻር የሚሰራ ከፍተኛ ሴራ ሲሆን ምክንያቱ ደግሞ ባህልን፤ ግብረ ገብነትን፤ አንድነትን፤ መተሳሰብን እና በሃይማኖት መኖርን አበክራ የምትሰራና ከእነርሱ የኑሮ ፍልስፍና መንገድ

መሠረተ ሃይማኖት አስራ አንደኛ ክፍል

እጅጉን የራቀች እና ፈሪሃ እግዚአብሔርን ማዕከል ያደረገች ተቋም መሆኗ እነርሱ ለሚያስቡት መንገድ ስለማይመች፤ የሕዝቡን አንድነት ጠብቆ በማቆየት ደረጃ የነበረውን እሴት ለመናድ እና በቅኝ ግዛት ሃሳባቸው ድብቅ ሴራ ለመፈጸም በማሰብ እና ከፋፍሎ ለመግዛት እና በምዕራባዊው አስተሳሰብ እና የአኗኗር ዘዴ ህዝቡን ለመውሰድ /ለማጥመድ/ ነው።

ለምሳሌ፡-

- ግበረ ሰዶማዊነት
- ግለኝነት
- ለሥጋ ፈቃድ እጅጉን ከፍተኛ ቦታ መስጠትና የእድገትን መለኪያ ቁሳዊ በማድረግ የሰውን የሥጋና የነፍስ ተዋህዶነት አስተሳሰብ ማጥፋት ወ.ዘ.ተ ታቅዶ እና ታስቦበት የሚሰራ ሴራ መሆኑን መረዳት ያስፈልጋል።

5.1 ቤተ ክርስቲያን በዓላትን በማብዛት ሥራ ታስፈታለች ስለመባሉ፤

በዓላትን ማክበር ያዘዘው እግዚአብሔር ነው። “የሰንበትን ቀን ትቀድሰው ዘንድ አስብ” ዘጸ 20፤8 “ይህም ቀን መታሰቢያ ይሁናችሁ።” ዘጸ 12፤14-17፤ ዘሌ23፤2-4 ስለዚህ በዓላት በዘልማድ የሚከበሩ (ሥራ የማይወዱ ሰዎች የፈጠሯቸው) ሳይሆኑ ምንጫቸው (መሠረታቸው) ሃይማኖት ነው። በዓልንም ማክበር የጀመረውም ራሱ እግዚአብሔር ነው። ፍጥረትን በ6 ቀናት ፈጥሮ በ7ኛው ቀን አረፈ እንዲል መጽሐፉ።

በዋናነት ግን በዓልን ማክበር ከእግዚአብሔር በረከትን ያሰጣል እንጂ ለእድገት እንዴት እንቅፋት ይሆናል የሚለውን አስተሳሰብ ከመጽሐፍ ቅዱስ አንፃር ማየት ተገቢ ይሆናል። መዝ.12፤1-2 “እግዚአብሔር ቤትን ካልሰራ ሰራተኞች በከንቱ ይደክማሉ፤ እግዚአብሔር ከተማን ካልጠበቀ ጠባቂ በከንቱ ይደክማል፤ በማለዳ መገሥገሣችሁም ከንቱ ነው። ለወዳጆች እንቅልፍን በአሁን ጊዜ እናንተ የመከራን እንጀራ የምትበሉ ከተቀመጣችሁበት ተነሡ” እንዲል እውነት ያስተሳሰብ (የአመለካከት) ችግር ካልሆነ በቀር የመስራቿን (የሰሪዋን) ሕግ የጠበቀች ቤተ ክርስቲያን፤ ለሠሪዋ ትዕዛዝ የምትመራ ቤተ ክርስቲያን በዚህ ሀሳብ መጠየቁ (መክሰሷ/ዓላማው ሌላ እንደሆነ በግልፅ ያሳያል (ማስረዳት) ያስፈልጋል። ይልቁንም በዓላት በማክበራችን በረከትን፤ ደስታን እናገኛለን። (ዘጸ 16፤15) “አምላክህ እግዚአብሔር በፍሬህ ሁሉ በእጅህም ሥራ ሁሉ ይባርክሃልና በመረጠው ሥፍራ ለአምላክህ ለእግዚአብሔር ሰባት ቀን በዓል

የሰንበት ት/ቤቶች ማደራጃ መምሪያ የሰንበት ትምህርት ቤቶች አንድነት

መሠረተ ሃይማኖት አስራ አንደኛ ክፍል

ታደርጋለህ፤ አንተም ፈጽሞ ደስ ይልሃል።”ዘፋ16፤14፤ መዝ 42፤4 “በዓል የሚያደርጉ ሰዎች የደስታና የምስጋና ቃል አሰሙ።”መዝ 88፤15 “አልልታን የሚያውቅ ሕዝብ ምስጉን ነው።” በዓላትን ባለማክበራችንም ረድኤተ እግዚአብሔርን እናጣለን።ሰቆ.ኤር 1፤4፤ ቅጣትንም ያስከትላል።2ኛ ሳሙ 6፤16-23 (የሚልከል ታሪክ)።

ይህ በእንዲህ እንዳለ ጥያቄውን በጥያቄው ስንመለከት ደግሞ

- ሥራ የምታስፈታው እውነት ቤተ ክርስቲያን ነች? ወይስ የአስተሳሰብ ችግር ነው?
- አንድ ሰው (በመደበኛ የሥራ ሰዓት ተቀጥሮ የሚሠራ) በትክክል በቀን እንዲሠራ በተሰጠው ሰዓት ልክ ይሠራል?
- “የእጅ መታጠብ ቀን፣ የሳቅ ቀን፣ የኤች.አይ.ቪ ቀን፣ የቀለም ቀን፤ እየተባለ የሚከበረውስ እንዴት ይታያል?

ይህን እንጠይቅና ወደራሳችን ደግሞ ስንመጣ በዓል አከባቢራችን እንዴት ነው?

- ሥራ በመፍታት ነው? በመተኛት ነው?
- እንደ አይሁድ ሰንበት እስኪያልፍ ሳይንቀሳቀሱ የዘረጉትን ሳያጥፉ፣ ካጠፉ ሳይዘረጉ ነው? (አይሁድ የታመመ አይጠይቁም፣ የሞተ አይቀብሩም፣ ወደ መጸዳጃ ቤት እንኳ አይሄዱም ነበር።)
- በዋሃ ፈዛሃ እና አልባሌ ቦታ በመዋል ነው?

እንዲህ በሆነ መልኩ በዓልን የምናከብር ከሆነ ግን እጅግ ተሳስተናልና ልንታረም ይገባናል። ጥያቄውም እንዲነሣ ምክንያት ከሆኑት መካከል አንዱ የሆነው ይህን ያልተገባ ተግባር ማድረጋችን ነውና። ስለዚህ ይህን ተረድተን ራሳችንን ልናስተካክል ይገባል።

“ለሁሉ ጊዜ አለው።”መክ 3፤1 እንዳለ ጠቢቡ ሰሎሞን በሥራ ጊዜ ጠንክረን በመሥራት፤ በዓላትን ስናከብር ደግሞ የተቸገሩትን በመርዳት፤ ቃለ እግዚአብሔርን በመስማት መንፈሳዊ ምግባራትን በማከናወን ማክበር ይገባናል።

ቤተ ክርስቲያን እንኳን ሥራ ልታስፈታ ይቅርና ሰነፍ ልጅ አትወድም። የሥራ ፈት መጠራቀሚያም አይደለችም። ከማንም በላይ ልቀውና ተሸለው እንዲገኙ የምታደርግ ነች እንጂ።

5.2 ቤተ ክርስቲያን ለኢትዮጵያ አለማደግ ተጠያቂ ነች ስለመባሉ፤

እድገት ማለት ወደ ፊት መጓዝ፣ ስኬት፣ ፍጽምናን ለማግኘት መጣር ነው። ይህም በአካል፣ በአስተሳሰብ፣ በኢኮኖሚና በመሳሰሉት የተሻለ ለውጥ ማምጣት ማለት ነው። ቤተ ክርስቲያን ልጆቿ በሥጋ ኑሮ ጠንክረው፤ በመንፈሳዊ ሕይወት እንዲጎለብቱ የምታደርግ ስትሆን ልጆቿን ግብረ ገብ በማስተማር በሥነ ምግባር ቀርጾ የምታሳድግ ነች። ቤተ ክርስቲያን ልጆቿ በማንነት እንዳንዘቅጥ፣ ስብእናችንን አክብራ እንድናድግና ሕይወታችንን እንድንመራ የምታደረግ ነች። በሁለት በኩል እንደተሳለ ሰይፍ በመንፈሳዊም ሆነ በሥጋዊ ዕውቀት እና ጥበብ እንድናድግ ማድረግ አንዱ ተልዕኮዋ ነውና። በዓለም እድገት በራሱ ቁሣዊ ነገርን እና ወደፊት መጓዝን ማዕከል ተደርጎ የሚተረጎም በመሆኑ እና በቁሳዊ ነገር ማደግ የዕድገት መለኪያ ተደርጎ በምዕራባውያኑ የመለኪያ መስፈርት የተቀመጠ (የተተረጎመ) ቢሆንም ሰው ማለት የሥጋ እና የነፍስ ውህደት እንደመሆኑ መጠን ቤተ ክርስቲያን ከዚያም ከፍ ባለው የስኬት ትርጓሜ ሰው በቁሣዊውም፣ በባህሉም ጠብቆ በመሄድ፣ በሞራልም፣ በአላዊነትም፣ በግብረ ገብነትም ሃይማኖቱን ጠብቆ በእምነት መኖርንም ይዞ ማደግን የምታስተምር እና የስልጣኔ ሀሳብ መሠረቷም መነሻዋም ቤተ ክርስቲያን መሆኗን ጠንቅቆ መረዳትና ማስረዳት ይገባል።

የቤተ ክርስቲያን አስተዋጽኦ ለአገር

- ሙሉ ትምህርት፤
- ፍጹም ቋንቋ ከነ ፊደሉ፤
- ሥነ ጽሑፍ ከነጠባዩ ከነመያው፤
- ኪነ ጥበብ በየዓይነቱ፣ ሥነ ጥበብ በየመልኩ
- ታሪካዊና ጥንታዊ ቅርስ፤
- እምነት ከነፍልስፍናው፤
- ነጻነት ከነክብሩ፤
- አንድነት ከነጀግንነቱ፣ አገር ከነድንበሩ ከነፍቅሩ

ስም ከነምልክቱ “ከነትርጉሙ”፣ አሁንም ቢሆን ትውልዱ ጀግንነትን፣ አገር ወዳድነትን ለታሪክ፣ ለባህልና ለሃይማኖት ተቆርቋሪነትን ይዞ እንዲያደርግ በማስተማርና በማበረታታት

መሠረተ ሃይማኖት አስራ አንደኛ ክፍል

ቤተ ክርስቲያን የበኩሏ ድርሻ አላት። (ምንጭ፡- አቡነ ጎርጎርዮስ፣ የኢትዮጵያ ኦርቶዶክስ ተዋሕዶ ቤተ ክርስቲያን ታሪክ)

በአጠቃላይ “ወርቅ ላበደረ ጠጠር” እንዲሉ ከላይ ያየናቸውንና ሌሎች ውለታዎቿን፣ አበርክቷቸውን ዘንግተው ሀገር ናት በሚሉበት አንደበታቸው ሀገር አፍራሽ ሲሉ “በአንድ እራስ ሁለት ምላስ” ነውና አስተውሎ ነገሮችን ማየት ያስፈልጋል። “ባጎረስኩ እጄን ተነክስኩ” እንደሚባለው ይህን ጥያቄ የሚያነሡት አካላት ደግሞ የእርሷን ጡት ጠብተው ያደጉ አወቅን ባዮች መሆናቸው ነገሩን ይበልጥ እንድናስተውለው ያስገድደናል።

5.3 ቤተ ክርስቲያን ዘርና ቋንቋ ትለያለች ስለመባሉ፤

ቤተ ክርስቲያን ዘርና ቋንቋን ትለያለች የሚለው ሃሳብ በመስራቿ በኢየሱስ ክርስቶስ ላይ የሰድብን አፍ እንደመክፈት መሆኑንና ይልቁንም ይህ አይነት አመለካከት ምድራዊና ሥጋዊ እይታ ሲሆን ሰው ዘሩ አዳም ቋንቋው ክርስቶስ መሆኑን በመግለፅ ይልቁንም

“እጆችህ ሰሩኝ አበጃጁኝም” መዝ 118÷73 እንዲል መጽሐፍ ዘረኝነት እግዚአብሔርን መቃወም እና በተከበረው እጁ ያበጃጀውን የሰውን ልጅ ፈጣሪ ወይም ሰሪ እንደሌለው እና ለዘረኝነት ትንሽ ሰንካላ ሀሳብ ሰጥቶ መናገር በተከበረው እጁ መፍጠሩን መዘንጋት /መቃወም/ ነው። እንደ ኢትዮጵያ ኦርቶዶክስ ተዋሕዶ ቤተ ክርስቲያን አስተምሮ “ዳግመኛ የተወለዳችሁት ከሚጠፋ ዘር አይደለም በሕያው እና ለዘለዓለም በሚኖር በእግዚአብሔር ቃል ከማይጠፋ ዘር ነው እንጂ” 1ኛ ጴጥሮስ 1÷23 በማለት አበክራ የምታምን እና የምታስተምር በምድር ላይ ብሔር የሌላት በምድር ላይ ያለች ሰማያዊት ሆና መነሻዋም መድረሻዋም መጽሐፍ ቅዱስን መሠረት ያደረገ የክርስቶስ ማደሪያ ናት።

ቋንቋን አስመልክቶም ዘፍ. 11÷1 “ምድር ሁሉ በአንድ ቋንቋ እና በአንድ ንግግር ነበረች” እንዲል ነገር ግን ቋንቋ ወይም ንግግር የተፈጠረበትን ዓላማ መነሻውን ባለመረዳት በተፈጠረው ንግግር በቤተ ክርስቲያን ላይ ያልተገባ ወቀላ ማድረግ ስህተት ነው። የሃይማኖት አስተምሮ በነገረ መለኮት የቋንቋ አተያይ በሁለት መልኩ ይገለጻል።

መሠረተ ሃይማኖት አስራ አንደኛ ክፍል

- አሉታዊ ለምሳሌ፡- በአመጽ ቋንቋ መብዛቱን ወይም መደበላለቁን፤ የባቢሎንን ታሪክ በማንሳት /የቋንቋ መደበላለቅን/ በኃጢአት ምክንያት መሆኑ ሲሆን
- አወንታዊ የሐዋ. 2÷1-8 ለሐዋርያቱ በበዓለ ሃምሳ በመንፈስ ቅዱስ አማካኝነት 72 ቋንቋ እንዲናገሩ መደረጋቸውን /ቋንቋ መግባቢያ መሆኑን/ በሚያሳይ መልኩ ይቀመጣል።

ቤተ ክርስቲያን ግን በክርስቶስ ክርስቲያን በመንፈስ ቅዱስ መንፈሳውያን የሆኑትን በሙሉ ፆታ፣ ዘር፣ ቀለም፣ እድሜ፣ ሀብት፣ እውቀት ሳትለይ በእኩልነት የምታይና የምታገለግል መሆኗን መረዳት ማወቅ ማስገንዘብ በተጨማሪም ተቋሟን እና ግለሰቦችን ለያይቶ ማየት እንደሚያስፈልግ ማስረዳትና በአጠቃላይ ቤተ ክርስቲያን ውስጥ የተለያዩ ቋንቋዎች መኖራቸው ለቤተ ክርስቲያን አገልግሎቷን ለሁሉ ለማዳረስ የሚያግዝና ውበት፣ ድምቀት በመሆኑ በተለያዩ ቋንቋዎች መምህራንን ማፍራት እና ምዕመናን በሚሰሙት ቋንቋ ቃለ እግዚአብሔር በማስተማር ከክፉ ሴረኞች ወይም ተኩላዎች በመጠበቅ ለክብር ማብቃት የቤተ ክርስቲያን ዋና ተግባር እና ተልዕኮ መሆኑን መረዳት እና ማስረዳት ያስፈልጋል።

እንደ እውነታው ከሆነ ቤተ ክርስቲያን በዘመን ሁሉ ፍቅር፣ ሰላም እና አንድ የሆነውን አምላክ ነው ስትሰብክ የኖረችው፤ ወደፊትም የምትኖረው። አይደለም በምድር በሰማይ ካሉ ፍጥረታት (ከመላእክት) ጋር በአንድነት እንድንኖር ነው የምታስተምረው። ሌላው ቀርቶ እንኳን ከሰው ከእንስሳት ጋር፣ እንኳን ከእንስሳት ከአራዊት ጋር ተስማምተን እንድንኖር ነው ፈቃዱ። ይህንንም ቅዱሳን ኖረው አሳይተውናል። ለምሳሌ፡- አቡነ ገብረመንፈስ ቅዱስ፣ አባ ሳሙኤል ዘዋልድባ፣ አቡነ አረጋዊ ይጠቀሳሉ። እንዲሁም ቅዱሳንን ስናከብር ዘርና ቋንቋቸውን ለይተን አይደለም።

ስለዚህ ይህን ጥያቄ ከመጠየቃችን በፊት ቤተ ክርስቲያንን ማወቅ ተገቢ ነው። በእርግጥ ይህ ጥያቄ እንዲነሣ የሚያደርጉ በግለሰብ ደረጃ አንዳንድ ያልተገቡ ነገሮች ያሉ ቢሆንም ይኸ ግን ሰዎች (ግለሰቦች) በተሳሳቱ የቤተ ክርስቲያን ስህተት እንደሆነ መቁጠር በራሱ ስህተት ነው። አንድ ሰው ቢክድ እርሱ ስለካደ ቤተ ክርስቲያን ትክክል አይደለችም አይባልም። ለዚህም እነ

መሠረተ ሃይማኖት አስራ አንደኛ ክፍል

አርዮስ፣ መቅዶንዮስና ንስጥሮስ ማስረጃዎች ናቸው። የማያምን (የካደ) ከቤተ ክርስቲያን ይለያል፤ ቤተ ክርስቲያን ደግሞ እስከ ዓለም ፍጻሜ አንዱን አምላክ እየሰበከች ትቀጥላለች። መለያየትንም ታወግዛለች። ምክንያቱም በጸሎተ ሃይማኖታችን እንደምንለው ከሁሉ በላይ የሆነች ጉባዔ ናትና።

“ቤተ ክርስቲያን ዘር፣ ቀለም፣ እድሜ፣ ጾታ ሳትለይ፤ ደሀ ባለጸጋ ሳትል አምኖ ለተጠመቀ፣ ክዶ ለተመለሰ ሁሉ መኖሪያ (መመኪያ) የሆነች ናት። “

የምዕራፉ ማጠቃለያ ጥያቄዎች

አጭር መልስ ሥጡ።

1. የኢትዮጵያ ኦርቶዶክስ ተዋህዶ ቤተ ክርስቲያን የበዓላት አከባበር ምን ይመስላል

የሰንበት ት/ቤቶች ማደራጃ መምሪያ የሰንበት ትምህርት ቤቶች አንድነት

መሠረተ ሃይማኖት አስራ አንደኛ ክፍል

2. የኢትዮጵያ ኦርቶዶክስ ተዋህዶ ቤተ ክርስቲያን ለአገር ያበረከተችውን አስተዋጽኦ ዘርዝሩ።
3. ቤተ ክርስቲያን ከሁሉ በላይ የሆነች ጉባኤ መሆንዋን አስረዱ።
4. በቤተ ክርስቲያን ላይ ብዙዎች በጠላትነት የተነሱት ስለምንድን ነው።

ማስገንዘቢያ፡- በቀይ የተቀቡ ርዕሶች መምህራን በደንብ አይተው እንዲዘጋጁባቸው ለማሳሰብ ነው።

❖ በጽሑፉ ላይ ያሉትን ማንኛውም አስተያየት ለአንድነቱ እንዲሰጡ በአክብሮት እንጠይቃለን!!

ዋቢ መጻሕፍት

❖ መጽሐፍ ቅዱስ

❖ የቤ/ክን አስተዋጽ ለኢትዮጵያ ስልጣኔ

ቀ/ሲ ከፍያለው ማራሒ

1986 ዓ.ም አ.አ

❖ የኢ/ቤ/ክ ትናትና እና ዛሬ

የኢ.ኤ.ተ.ሊ.ቃውንት

1990 ዓ.ም አ.አ

❖ “በዓላት”

ዲ/ን ብርሃኑ አድማስ

መሠረተ ሃይማኖት አስራ አንደኛ ክፍል

- ❖ የቤተክርስቲያን ታሪክ አቡነ ጎርጎርዮስ ካልፅ
- ❖ የመጽሐፍ ቅዱስ መዝገበ ቃላት

ማስገንዘቢያ፡- በቀይ የተቀቡ ርዕሶች መምህራን በደንብ አይተው እንዲዘጋጁባቸው ለማሳሰብ ነው።

- ❖ በጽሑፉ ላይ ያሉትን ማንኛውም አስተያየት ለአንድነቱ እንዲሰጡ በአክብሮት እንጠይቃለን!!